

## جانانه کله

### خو راپيښنه وگره

#### د باز محمد عابد

#### شعرونو ټولگه

د انټرنیټ په مخ ترتیب کونکې : سمسور مېښي

## له عابد نه مې باز ډېر خوښیږي

د ټولو عابدانو په مخ کې دې دیوال وي. زه زموږ د بهیرونو او زموږ د بندارونو باز محمد عابد یادوم. خو ځلې مې ورته ویلي دي چې هلکه بازه! که نور نومونه درباندي دریدلي دي نو باز خو دې خپل نوم دی او د عابد پر ځای د غزلونو په مقطع کې باز راوړله. او بیا له تانه خو هغه ظالم باز نه جوړوو چې د زرکو او زانو او سپینو کوټرو په وینو یې منگولې سرې وي. باز په موسکا کې راته وایي چې نه، زه د عابد نوم نه بدلوم. ځکه چې دا نوم پر ما باندې "چا" ایښی دی. موږ نه پوهیږو چې هغه ښکلی څوک به څوک وي چې بازيې عابد کړی دی. باز سره له دې چې عابد پاتې شوی، بیا یې هم دا ښکلې گناه هر ځل کړې ده چې د غزل او سندرو په زرکو، زانو او کوټرو یې د خپل خیال منگولې سرې کړي دي. د عابد یا په بل عبارت زموږ د بندارونو او بهیرونو د باز دا ظلم دومره نازنین دی چې انصاف ورته په دوه لاسي سلامونه کوي. زه د باز د گرانو لوستونکو سره د باز د کتاب په باب نه غږیږم. زه ډېرې خبرې د باز په هکله لرم. باز سره له دې چې د افغانستان د څه کم دوی لسيزې غمیزې نه یې ډېر دردونه اخیستي او د ژوند شېبې یې پرې شاعرانه کړي دي. فطرتاً هم شاعر دی د باز یو ورور د روسانو د شوبلې تر زخیرونو لاندې شهید شوی دی او د بل ورور یوه پښه یې د روسانو په ماین غوڅه شوې ده. دا غمیزې او دردونه باز د خپل فطري شاعرانه طبعې په رنگ کې رنگ کړي او غلیزې کړي دي. باز دا ټولې دردونکې پېښې د تنکي زلمیتوب په تنکیو شیبو کې لیدلې او د خپل تنکي غزل پر اوږو یې را رسولې دي. کله کله د غمونو او دردونو دا بارونه دومره روانه شي چې د باز د غزلونو پر تنکي ملا نه راوړل کیږي. نو خامخا به د ده د زړه پر دمه ځای کې دمه جوړوي. په راتلونکې وخت کې به دا سندریز بارونه په ډېر هنر د غزلونو او سندرو پر اوږو داسې راوړي چې نه یې د غزلونو او سندرو ملاوې ماتې شي او نه سندریز بارونه ولویږي. باز لوړ دنگ، سوراو سپین سرې نه دی، بس یو موټی لونگ دی چې د غزل د سړنې بالغې پر سینه له زنگیدو سره جوړیږي. سترگې یې د باز غوندې ښکلې دي. کله کله یې سترگې سرې سرې ردي هم پیدا کوي

چې د دې لنډۍ د رايادولو او انځورولو هندارې ښکاري:

سترګې دې سرې ردې ردې دي

ردې ردې د ښامارانو سترګې وینه

د ښارمار ذکر راغی. د مارانو او ښامارانو په لیدو به ځینې خلک بوږنېږي خو باز هغه شاعر دی چې په هر څه کې ښکلا لټوي. دی په خپل غزل کې ځای ځای د مار هغه هم د "مارې" د ښایست یادونه کوي. باز وایي چې د مار سترګې مې ډېرې خوښې دي. وایي چې د مار میناتورې شوې خرمن کې چې خدای کوم ښایست ځای کړی دی په ډېرو موزونو ښایستونو کې هم نه شته.

هـوـدـه د مـیـنـې پـر اـثـر نه کوي

د سـیـنـې د بـنـتـه کې مـې مـار ه گـرځي

لـږ مـې د مـیـنـې پـه هـوـدـه کې واخله

روح مې په بین دې لکه ماره ترم

د روح سرود مې ورته بین غږوي

د سـیـنـې د بـنـتـې تـه مـې مـار ه راځي

د روح بین غږومه چیرته ماره لټوم

او بو غوندې د غره لمن کې ماره لټوم

پورتنۍ له پرتمه ډکه ښکلا پرستي د باز ځانگړنه ده. " له سرو سترگو تر سرو سترگو " په شعر کې یې د ماشومتوب په خاورو او د ورو د سرو سترگو انځور کښلی. په ځوانۍ کې یې د هغو سترگو انځور کښلی چې د ژوند په هینداره کې یې د نظر له لاسه د ارمان تصویر ښویږي. باز ته د ده د غزل په سر سوگند ورکوي چې د

سرو سترگو دا ډول لوبې به پرېږدي. عابد دې د تورو او کلماتو سرکش بنامار ته د غزل شپیلۍ وغږوي او د بنایست لعل دې ترې راو لجه کړي. باز دې د خیال سترگې د سندرو او غزلونو پر مرغانو سرې کاندې. مورخه کم دوی لسيزې غمیزې او تراژیدۍ خپلې خلک یو خو د غره غونډې دروند انتظار مو د صبر پر اوږو

تر دې دمه رارسولۍ دی.  
ستا د راتلو په انتظار انتظار  
داسې ولاړیم لکه غروي غلي  
ستا د وصال روژه په خوله پاتې یم  
د یتیمانو خو اختر وي غلی

لکه مخکې چې مو وویل باز فطرتاً د شاعرانه اروا خښتن دی. دی له یوې ورځې نه بلې ته پسې غزلیز کیږي. له هغې ورځې را په دې خوا چې زموږ د ادبي بندارونو او افغان ادبي بهیر غونډې پیل شوې د باز غزل د خپو د بنایستونو گلکڅونو ته منگولې وغځولې. حالات لولپه دي خو دا چې باز د وطن گلورین او غزلیز پسرلي " استاد محمد صدیق پسرلي " د هنر تر سیوري لاندې راروان دی، نو دې لولپه حالاتو ته هم د غزل د بنایست وسله نه ږدي.

سیوری مې په سر د پسرلي گرځي  
شکر د وږمو د بهیر غږی یم  
د باز غزل لکه د گلاب پانه، لکه د پرځې دانه هم ښکلی دی او هم روڼ او بې تکلفه.  
په رخسار یې لکه پرځه نه خایېږم  
دا رنگینه حادثه مې لکه لمر خوري

باز د یوې شاعرې او مضطربې اروا څښتن دی. ځان لا زړی ورته ښکاري، د شین کیدو او غوریدو هیله لري. سره له دې چې د غزل غوتی یې په غوریدو دي، خو ویریرې چې ښکلي به مې وغورځوي:

مه مې غورځوه د غورځیدو نه يم  
و مې کوره شین به شمه زړی يم  
مینه غواړم، زړه غواړم له ښکلیو نه  
سوال یمه لا هغسې نیـمـگړی يم

د باز په شخصیت کې مینه، ښکلا پرستي، عاطفه او صمیمیت ټول راټول دي. او دا ټول هغه څه دي چې د شعر روح او وجود ترې جوړیږي. باز د ماشومتوب خاطرې او د ژوند ځینې پېښې لري چې موږ په بار بار اوریدلي دي او بیا یې هم په ادريدو نه مریږو. د ماشومتوب یوه عاطفي کیسه یې ددې له پاره دلته را اخلم چې د ده په شاعرانه شخصیت او دده په اوسنیو او راتلونکو شعرونو کې به یې عاطفي اغیز خامخا وي:

”باز ماشوم و. د نورو ماشومانو غوندې د گوډي پران لوبه خوښه وه. خپل گوډي پران ته یې د دې له پاره ښښه یې تار اچولی و چې له گوډي پرانونو سره د جنگ په وخت کې یې تار پرې نه شي. گوډي پران یې هوا ته جگ کړی و. گوډي پران د وږي شاهین په شان حملې کولې، په چل چل یې ښښه یې تار را کش کاوه. د گوډي پران ښښه یې تار یې د بل ماشوم د گوډي پران پر ځای په آسمان کې د یوې الوتونکې توتکۍ له تنکۍ مری نه راتاو شو. د تار د کشولو سره سم بې سره توتکۍ لاندې راپریوته او د باز په پښو کې ولویده. باز د توتکیو په باب ډېرې کیسې اوریدلې وې، چې دا فقیره مرغۍ ده. د دې مرگ لویه گناه ده. د باز په سترگو کې اوښکې راغلې. د ښښه یې تار غوته یې له لاسه ولویده او گوډي پران لکه د وزر ماتي مرغه ورو ورو رالویده او اخر په یوه ونه کې بند شو. باز توتکۍ په کوچنیو لاسونو کې راواخیسته. نور ملگري ماشومان یې هم دهغې په ویر کې له ځانه سره ملگري کړل. د باز په سترگو کې اوښکې پندې وې او نورو ملگرو د ده په سترگو کې غمگینې او وارخطا سترگې گنډلې وې. باز توتکۍ په کفن کې پته کړه. کوچنوتی قبر یې ورته جوړ کړ او ماښام کې یې حلوا پسې وایسته.“

دا عاطفه او داسې نورې ډېرې عاطفې د باز په روح کې روانې دي. زه خو فکر کوم چې دا عاطفې او دا تراژیدي، د باز په غزل او شعر کې لا پوره پخې شوي نه دي. دی به په غزل او شعر کې هغه وخت قیامت کوي چې دا عاطفې، مینې او تراژیدي، پوځوالي ته ورسوي او خامې ترې پاتې نه شي.

د پسرلي په وخت کې له کلیو نه غرونو او شنو ورشوگانو ته کډې لیرې دي، نو کله چې د بانډو میلی ته نیژدې شي، پیغلوتې نجونې له قافلې نه د هوسیو په خیر په ترپکو ترپکو مخکې شي. په ترپ کې میلی ته ځانونه ورسوي. د بانډو جونگرې او خپرونه جارو کړي. اورونه بل کړي او له چینو نه اوبه راوړي. همداسې د باز د شعر قافله ورو ورو روانه ده. د خیال پیغلوتې نجونې یې په غزلیزو گامونو د خپل شعر له قافلې نه وړاندې روانې دي چې د بنکلا په ورشو او میله کې ورته دمه ځای وگوري.

د شیبو شاعرانه کول د شعار دنده ده. باز باید د بنایست او آرمان توتکی د شعر په دم راژوندی کړي. د باز د غزل مسرې باید د هغې شوبلې د زنجیرونو انځور وي چې زموږ شیبې او آرمانونه یې شهیدان کړي دي.

د شهیدو گلغوتیو جنازې وي

زموږ کلي ته یې غیر کې باغوان راوړي

د باز په غزل کې ساده گي او رواني ده. ساده گي په دې مانا نه چې گنې شعريت په کې نه شته. زما مطلب دا دی چې بې ځایه او بې مفهومه ابهام، له بنکلا نه لیرې پیچلتیا او تصنع په کې نه شته. د بې مفهومه ابهام هغه پیچومی نه لري چې د لوستونکو او اوریدونکو د ذوق پښې په کې تنها کې شي. ډېرې غزلې یې په لنډ او روان بحر کې دي. د غزلونو مسرې یې هم ډېر ځله له پنځو بیتونو اخوا نه اوړي. د شاعرانه طبعې الوت یې د هغه نه سترې کیدونکي مرغه غوندې نه دی چې تر ډېره په آسمان کې وگرځي او گرځي. بس د باز د شاعرانه طبعې الوت د زرکې غوندې لنډ دی او یا کله کله د باز د غوتې په خیر تیز او لنډ دی چې په لنډه فاصله کې په یوه غوته بنکار کوي.

د باز په غزلونو کې د غمیو په خیر تراشلي او ځلیدونکي مسرې ډېرې پیدا کولی شو. که په ډېرو غزلونو کې یې بنکلي او د لوړ شعريت لرونکې مسرې نه وي هم خو له شعريت او شاعرانه مفهوم نه به ډېرې راپریوتې هم

نه وي. باز خپل نوي ويل شوي شعرونه موږ ته تل په ويړه ويړه اورو. غزلونه يې ډېر ځله زموږ د ځوانو شاعرانو، ليکوالو او کره کتونکو ملگرو هر يو نورالحيب نثار، مصطفی سالک او حنيف خليل د ډېرغوڅ خوښکلي نقد (کره کتنې) د ځلوونکو او تراشونکو تيشو له تيرو څوکو تيريږي. ځکه خو د باز په شعرونو کې کمزوري شعرونه لږ موندل کيږي. د باز غزل زموږ د بهيرونو او بنډارونو نور ملگري هم اوري او لولي، خو هغوی لږه گوزاره ورسره کوي او کله کله يې پر کمزورو مسرو هم سترگې پټوي.

د باز په غزلونو کې يو بل ټکي ته هم اشاره بايد وشي چې هغه د سندريز وزن درلودل دي. د دې ډول وزن ځوند په موسيقي کې يو په دوه کيدای شي.

څه بڼه و چې جانان په تصور کې راته ويلې  
 راځه کينه دمه شه زوروره چسپرته ځي؟  
 د شرد سوداگرو قافلې بازار ته راغلې  
 لږ وار وکړه د امن پيغمبره چيرته ځي؟

د باز له شعر نه زيات شعريت ده په ناسته او د ژوند سره په شاعرانه برخورد کې دی. باز لا د خپل زړه کولپ د شعر او غزل په کيلي نه و خلاص کړی چې صوفيانه او رندانه شعرونه به يې لوستل. د خانقاه په تاخ کې به يې ډيوې بلولې، اوږدې شپې به يې په الله هو روڼولې او د خپل پير په صوفيانه کړي کې له ټولو مريدانو کشر مريد و. په غزليز باگرام کې د افغانستان د اواره او مهاجرو شاعرانو ځينې شوزنده او له درده ډک شعرونه به يې د سپيدې، خپلواکۍ او ځينو نورو خپرونو کې لوستل او د ده پر شاعرانه روح يې سندريزه زلزله وروسته.

د استاد پسرلي د زرکې ترانو يې روح د سترې زرکې په څير د وطن په سردرد کې وگرځاوه. د استاد شپون د مور ویرني شهکار شعر په وار وار وژړاوه.

“ميلون شپې شلې نه دي چې په گوتو دې شميرلی“

د مور د ويرنې دې نيم بيتي د ده د ياد او احساس پر دښته د وطن يو نيم ميلون شهيدان د ع=غاثولو په شان راوتو کول. ده په دې غاټولو کې د خپل شهيد ورور انځور لټاوه چې پر سترگو به يې د اوبنکو مهر ولگيده او د يوې سلګۍ سره به ترينه ټول لکه په غشو لگيدلي کبلي وټنستيدل. "بس د لمدو خټو لږې اوبه دارو وي"

د شعر د بنا پيری، د جادو د شين بنګي طوطي له منبو کې يې کيلي راواخيسته او د خپل زړه کولپ يې پرې خلاص کړ. د نقشبنديه پير په ځای يې د شعر له پيره نه لاس نيوی وکړ:

تعبير يې د سندرو د مغان له پيره غواړم

بيگاه راته په خوب کې پرښته وه چې راتله

د خانقاه پر ځای يې په خپل زړه کې د شعر ډيوې ولګولې:

دا چې زه يې سره کمبه کړم، آتشي جمال د چا و؟

ابدي فراق يې راکړ، د يو شپې وصال د چا و؟

زما خټې تمنا د ميخانې د جام لرله

خو کوزه يې د جومات کړم، په لمسون کلال د چا و؟

د خستۍ په ښاريه کې د ناستۍ سودا وه گرانه

د عابد خودي په تن وه، وايه نور مجال د چا و؟

د باز په غزليزه شاعری، باندې "د نکريزو پانه" نوم ايښودل شوی دی. د نکريزو پانه په خپل ظاهري شين والي کې د بنايست باطني سره هم لري. د نکريزو پانه شاعرانه ذوق ته عجيبې ښکلاوې وريادوي. د ناوې سره لاسونه، د اختر ورځ او يا پر نکريزو ټکور شوي لاسونه. د نکريزو پانه دا ټولې ښکلاوې په خپلباطن کې لري. خو دا باطني ښکلاوې هغه وخت ظاهروي چې د نکريزو پانه په درغني میده کاندې. د باز د غزلونو ډېر غزلتوري د نکريزو د پانو په څير د حالاتو او کيفياتو په درغني میده شوي او د هنر د ناوې لاسونه پرې سره شوي دي.



د باز د شاعری د بنیاد خښته د کابل له درد او د باګرام د تغزل له رنگ نه جوړه شوې ده. خدای (ج) دې باز ته  
ډېر عمر ورکړي چې د غزلپرستو او شعرپرستو له پاره د سندرو غزلیزه او ښکلې مانۍ ودانه کړي.

چې مې شعور ته راشي شعر را کوي

په لاشعور کې پرښته ساتمه

په مخه مو ژیري گلونه

کاروان، پېښور، ناصر باغ نوی کمپ

۱۳۷۵/۹/۲۶

۱۶/۱۲/۱۹۹۶

## منګی

قدر يې زيات شو چې ستي شو په شرر منګی  
خکه يې پيغلي جينګی اوس وړي په سر منګی

له پښو نه سره پورې واخلي خوشبويي د جونو  
کلاله څرنگ دې جوړ کړی په هنر منګی

غوږ يې د زړه درزا ته ايښی وي په ترخ کې د يار  
له پتو زړونو باخبر وي بې خبر منګی

په ډکيدو کې چې خت حت په خندا و خند يې  
مظاهره کړي د وصال په مازيگر منګی

مور ته به څه بهانه کوي ته لا وړه يې گلې  
چې د اشنا سره دې مات کړ په گودر منګی

عابده کاش چې ته کلال وای جوړول دې منګي  
له خپلې ختې نه دې جوړ وای د دلبر منګی

## غزل

هوش مې د مینې په لمسـون د لیونو پسې ځي  
تږی نظر مې ستا د چم کـږو کوڅو پسې ځي

زه خودا ستا د غمه شپه او ورځ لوگی لوگی یم  
دا خلک نه پوهیږي هسې سپیلنو پسې ځي

دا دې کوم راز دی د وصال و فراق نه پوهیږم  
گله چې پرڅه ستا له مخ نه پلوشو پسې ځي

راته نسیم په غـوږ کې وی چې پرې غزل ولیکه  
د یار خو شـبو دې راسره غږد پردو پسې ځي

شور گډ شو خلکو وی چې حسن په بازار خرڅیږي  
یوسف د مصر د یعقوب د اخیستو پسې ځي

دا قافله د ژوند عابده مخ په وړاندې درومي  
خـومره چې تللي دي راغلي به په تلو پسې ځي

## غزل

چې له ليمونه مې نظر پريوزي  
د نېکلو قدر مې په سر پريوزي

ارمان مې داسې نيمه خوا پاتې شي  
لکه چې بې ديدنه لمر پريوزي  
ستا د وصال د يوې شېبې په بدل  
داغ مې د هجر په ځيگر پريوزي  
د انتظار په لاسو لاسو د بڼتو  
تور مې اوبه شي له بصر پريوزي  
ته چې د کاني زړه سينه کې لري  
زما د آه به څه اثر پريوزي  
اوس په هجران کې د وصال يادونه  
لکه مرهم چې په پرهر پريوزي  
هسې پنا شوې د عابد له سترگو  
لکه چې ستوری د سحر پريوزي

## غزل

چې تصور مې د صنم وړانښې  
جوړ سلسله د هر ستم وړانښې

په دغه برکلي کې څنگه شوردی  
ملګرو بیا د چا حرم وړانښې

خدای خبر بیا دې په زړه څه تیرېږي  
چې ستا کوڅه کې مې قدم وړانښې

عابده داسې ښاربه کې اوسې  
وران خولا څه چې په کې سم وړانښې

## غزل

د غیرت او تنګ جذبه لاد پښتون شته  
خو یې تن کې لایوه قطره د خون شته

که ماضي په زنده ګۍ چرې سرې کړي  
امیدونه مستقبل ته د ژوندون شته

د ظلمت تیاری که شته دی لا خو شپه ده  
پسې وار هم د روښانه سبا وون شته

که فلک راباندې خپلې چارې وکړې  
راته زیری د زماد اوښتون شته

که د وخت خپپرو مور سره جلا کړو  
دې ټوټې ټوټې ولس ته پیوستون شته

که منزل خومره مشکل وي پروا نه شته  
حوصله لاد عابد سره د یون شته

## غزل

د فاصلو لورې د مینې له نظر تیریري  
احساس مې و بوزني سلګۍ شي له بصر تیریري

د لاشعور نه یې شعور ته کډه کړې ده نن  
جانان زما د سینې د بنت کې په سفر تیریري

تکل مې کړی دی چې لارې د ګودر بنکلووم  
ډېرې پیغلوتې په دې لار هر مازيګر تیریري

د زړه جونګړه وړانوي په یو نظر د جمال  
زما قاتل زما په سیمه بې خطر تیریري

د سباوون زیري د لمر باڼه موسکي موسکي کړي  
د سپیدې خرک چې د افق په سم او غر تیریري

## غزل

دا چې زه یې سره لمبه کړم، آتشي جمال د چا و؟  
ابدي فراق یې راکړ، د یوې شپې وصال د چا و؟

زنگیدمه، تاویدمه د پریشانه زلفوتال کې  
اوس چې خاورو کې لغږیږم، ها رنگینه خیال د چا و؟

زما خټې تمنا د میکډې د جام لږله  
خو کوزه یې د جومات کړم، په لمسون کلال د چا و؟

د هستۍ په بناریه کې د نیستی سودا وه گرانه  
د عابد خودي په تن وه وایه نور مجال د چا و؟



## غزل

پرخه د سحر چې د ازغو په څوکو وزانګي  
اوبنګې مې ډيوې شي د بنو په څوکو وزانګي

دا د زړه کنډول به ورته ډک له ارمانونو وړم  
يار ته چې د عشق د منارو په څوکو وزانګي

ډک د تخيل د رنگينيو فطرتي غزل  
پرېږده چې جانان ته د بارخو په څوکو وزانګي

طمعه د عابد لا په زړګي کې هسې طمعه شي  
لمر چې د غروب د تورو غرو په څوکو وزانګي.

## غزل

زما قدم چې د وصال تر کوره ونه رسي  
د يار ښکلا دې د کمال تر کوره ونه رسي

چې پرې زما د اميدونو ستوري ونه بریښي  
د رخسار خط دې د هلال تر کوره ونه رسي

چې بورښدلي احساسات مې نيمه خوا پاتې کړي  
ستا مرتبه دې د جلال تر کوره ونه رسي

چې دې منگۍ ما سره لوبو کې مات شوی نه وي  
ستا سوال زاري دې د کلال تر کوره ونه رسي

ملگرو ښې کې به گلونه د غزل وکړي  
د عابد خيال که د زوال تر کوره ونه رسي

## غزل

جلوې وې ستا د حسن طبیعت یې بسورناوه  
ارمان چې زما سترگو د لیدو توان نه لاره

جذبه د مینوشی لا خوره نه وه په مخفل کې  
ساقی چې به هر کس په سترگو سترگو کې خاره

ستا غم ته یې د زړه کور کې ځای ورکړلو دلبره  
پښتون و زما عشق د پښتنو پت یې پاله

(( هر خو که د هجران ځینې وصال زرغونه کیږي  
دهقان د ازل کاش چې دغه تخم نه کاره )) \*

ما وی گنې عابد یې روان کړی دی توبې ته  
زاهد په خلوتگاه کې په جامونو و نمانځه

\* د حافظ شیرازی د یوه بیت ژباړه

## غزل

(( د شفق په حنا سره کړل د فطرت ناوې لاسونه )) \*  
بیا ساقی ورته تیار کړل د کوشرو ډک جامونه

طلایی وړانګې خورې شوې د اسمان په کنارو کې  
طبیعت دی بورنیدلی د مستی وایي رازونه

د ماضي په تورو لارو د روښان سفر منزل دی  
مستقبل د حال په ژبه د خوښۍ کپري اوازونه

تخیل چې افاقي شي انسان ووخي لسه هستی نه  
د نیستی هسې مقام کې یې حاصل شي مقامونه

دی قدرت په کائیناتو مهربان دومره عابده  
د سپرلي تازه هوا ده پرې تازه شول دماغونه

\* پورتنی نیم بیتي د حمزه بابا(ح) دی

## غزل

زما عشق او ستا ارمان غاړه غړۍ  
لکه وي چې ټول جهان غاړه غړۍ

احساسات مې په حالاتو ژړا کاندې  
اوبنګې، وینې او چشمان غاړه غړۍ

دا هم وخت دی چې پر ما باندې تیریرې  
زما ژوند او ستا هجران غاړه غړۍ

هغه هم راته یادیرې د زړه سره  
چې به سیل ته وو روان غاړه غړۍ

دې ته هم مې د امید سترګې په لار دي  
بیا عابد شي او جانان غاړه غړۍ

## غزل

په تصور چې مې دلبر خورشې  
لکه یلدا کې چې سحر خورشې

چې په ښکلوکو مې نظر خورشې  
خاطر مې ستا د زړه پر سر خورشې

پالي زمونږه پال چپه لیدلی  
خیر یادوو خوراته شر خورشې

باګرامه \* ستا په سندر یزه سیمه  
سروش د شعر راشې اثر خورشې

دیدار دې هسې پر عابد ولګي  
لکه پر ستورو چې قمر خورشې

باګرام د پښور زوړ نوم دی

## غزل

خخوب د مینې مې هر دم د زړه لسه بام پریوځي  
لکه چې څاڅکی څاڅکی می له سوري جام پریوځي

د محبت د ازموینې دې دستور ته گوره  
چې درنې هیلې مې ستا پښو ته له ناکام پریوځي

تیارې خوښې دي درنا ترینه امید کیدای شي  
پر سپین رخسار چې تاوې زلفې لکه لام پریوځي

داسې محفل کې به مینا په گډیدو نه راځي؟!  
چې د ساقی د سترگو ست په خاص و عام پریوځي

تقسیم د میوو دی چې کیږي د آدم په بچو  
په داسې حال کې هم عابد د چاله پام پریوځي

## غزل

ستړې ستړې ريز مريز يم، د ژوندون په گرانه لاره  
لکه غروي چاته شوی، د جنون په گرانه لاره

د وجود په ملکیت مې، د خونريز لښکر قبضه ده  
هر احساس زخمي زخمي دی، د بدلون په گرانه لاره

دا منزل مو ناتمام دی، دغه هیلې سرابي دي  
د نایاب سفر په لوري، د گردون په گرانه لاره

قافله د پښتنو ده، د دې دور بې سالا لاره  
يو جرس د نهیلو شي، تل د یون په گرانه لاره

يو اقرار دی بس عابد، چې پښتو سره مو کړی  
که مشکل وي هم یې پالو، د پښتون په گرانه لاره



## غزل

گلونه و شینده پسر لیه لراو بر په سیمه  
غوټی غوټی په غوریدو شه د دلبر په سیمه

د نظرونو په تارونو التفات د مینې  
ټوله فضا شي سندریزه د نظر په سیمه

راځه چې نن د رقیب مخکې یوله بله زار شو  
خور چې زما او ستا د مینې شي خبر په سیمه

یوه حیا داره پښتنه وه بې اسرې ملګرو  
وه غریو نیولی چې راتلله د خیبر په سیمه

## غزل

لا د عدم په غيږ کې پروت وم چې شرر دې راکړ  
کالبوت د مينې ته اشنا د روح و زردې راکړ

زما معصومي ارزو سترګې لا پرانيستي نه وې  
لامې کتلي درته نه و چې نظر دې راکړ

ما د ساحل په لويه لاره کې ستالار څارله  
د ژوند بيړۍ دې راته کړه سمندر دې راکړ

د زړه پر باغ مې ميلمنه شوې د جمال پر بنټې  
د عشق کعبه دې راته وښوده ثمردې راکړ

لا د السته په سجدو ومه د نور کعبې ته  
لامې سر نه و پورته کړې چې خبر دې راکړ

د تخيل په رنگينو کې مې غزل غزل شوې  
احساس د شعر دې راته کړ لو هنر دې راکړ

## غزل

ستا نه لوگي ستا له نظره لوگي  
لڪه چي پرخه شي له لمره لوگي

نن خودا تنده ماتومه ساقبي  
توبه مي شه ستا له ساغره لوگي

د جانان غم په بنادي نه وركوم  
دي عاشورا نه شه اختره لوگي

د كوم شپونكي كوڊلي اور اخيستي؟  
هلتہ چي وختو له غره لوگي

په كي حمزه غوندي هستي اوسيده  
عابده خان كره له خيبره لوگي

## غزل

گله چې ستا پر مخ رابنکون خور شي بنکلا خوره شي  
زما د زړه د هر ارمان په تن کې ساه خوره شي

چې د خپل ذات په آيينه کې خپل تصوير وگورم  
احساس مې و بوږني پر ذهن مې رڼا خوره شي

ذري ذري پلوشې مستې مستې وځليږي  
چې د سحر په افق سترگه د سبا خوره شي

د تصور فضا مې ټوله سندريزه بنکاري  
چې د جانان پر سرکو شونډو مې موسکا خوره شي

په يو نظر کتو يې هسې بې هوشي خوره کړه  
لکه جلوه د کوه طور چې په موسی خوره شي

## غزل

ستا چې ليمو کې نظر غلی بنکاري  
ماته زما د مينې خلی بنکاري

قدم قدم يې بنکلومه خاورې  
پردغې لارمې جانان تللی بنکاري

زه د ساده حسن ساده مئسین یم  
ساده چې وگوري لاسکلی بنکاري

يوه شيبه چې په کې نه وي جانان  
خاورې ايرې مې د زړه کلی بنکاري

چې کومې لارې د جانان لارې دي  
عابد پر هغې لارې پلي بنکاري

## غزل

ستا انتظار خوند کوي  
تنده خمار خوند کوي

مینه کې رقیب منم  
گل سره خار خوند کوي

تل په اضطراب کې وي  
زړه ناګرار خوند کوي

وي چې منصوري جذبې  
ژوند خو په دار خوند کوي

ستاله التفات نه زار  
ګوره نگار خوند کوي

تا وې ژوند به وبایلې  
ما وې قیماړ خوند کوي

## غزل

پر تخيل چي مي انخور نه شي  
ها دي زما د سترگو تور نه شي

چي تقدس په ليمو پور نه شي  
مئينه مينه خو په زور نه شي

چي مي منزل ستا تر منزله رسي  
زما قدم دي په بل لور نه شي

د زړه پروران کابل مي څه له راځي  
په کنډوالو کي آرام نور نه شي

چيرته چي زړونو کي الفت اوسيري  
هلته کي ژوند په شرو شور نه شي

عابده څه چي ترينه کډه وکړو  
په دي وطن کي کلي کور نه شي

## غزل

ستا التفات مې کړي نظر په ځمکه  
بانه مې لگي د ځيگر په ځمکه

چې مې سبا آرمان په دار ځپوي  
هرگز دې رانه شي سحر په ځمکه

اوبنکو ثمر به ترينه څه واخلمه  
تاسې خو کړي د غم کړ په ځمکه

روح به مې خاورې سره مينه لري  
چې راته خوب راځي اکثر په ځمکه

\* تر هندوستانه يې شغلي خورې دي  
داسې روښان و لکه لمړ په ځمکه

هغه چې تل يې تخيل سروش و  
اوس اوس اوډه شو د خيبر په ځمکه  
\* حمزه بابا يادو



## غزل

جانان مې داسې په ځيګروي غلی  
لکه لیمو کې چې نظر وي غلی

ستا د راتلو په انتظار انتظار  
داسې ولاړ یم لکه غروي غلی

خود به منگی دا ستا په سر ماتوي  
چې لیونی دې په ګورد وي غلی

ستا د وصال روژه په خوله پاتې شوم  
د یتیمانو خو اختروي غلی

زما په غم داسې جانان وي غلی  
لکه د بر په غم چې لروي غلی

## غزل

ته خو به لاړ شې ستا تصویر مې له نظر نه ځي  
جانانه ستا یاد مې د څړیکو له پرهره نه ځي

ما مې د زړه په شش محل د بنکلي نوم لیکلی  
په هر ساه کې ځي راځي خو له ځیگره نه ځي

د گل په غیبه کې اوسیدې خو آرام نه لري  
د پرځې مینه ازلي ده چې له لمره نه ځي

موره د خپل آرمان په څلي باندي ډېر وژړل  
خو دا ناسازې لاد وخت له ستمگره نه ځي

اوس نه بنگرې ماتیرې، نه د پیغلو جونو منګي  
اوس هغه شور زموږ د کلي له گودره نه ځي

## غزل

ستا له نظره چې نظر اخلم  
لکه سپوږمۍ رڼا له لمر اخلم

د دیدن خوند په مازیګر اخلم  
د هجر داغ دې په ځیګر اخلم

مست لیونی دې په کوڅه در غلم  
ستا د در کاني به په سر اخلم

لکه فرهاد ستا په شیرینه مینه  
په اجاره دې آشنا غر اخلم

د سبا وون د سپیډه دم سر سم  
د دوران غم په هر سحر اخلم

د غزل توري دې د مخ خالونه  
جانانه زه ترینه اثر اخلم

## غزل

جانانه ستا له مخه نور وریري  
که تجلی د کوه طور وریري

د زړه پر للمه مې د وصل باران  
څه په مستی څه په سرور وریري

د تاک په ونه یې ستا نوم لیکلی  
چې د لیمونه دې انگور وریري

دار به د خپلې غاړې هار جوړوم  
پر ما اسرار لکه منصور وریري

## غزل

د لمر ډولۍ کې د رڼا ناوې په وینو سره ده  
د بې وښۍ نه تورې لږې د ما بڼام بڼکلوم

د ژوند په هر پړاو مې خو ځلې تندي مات شوی  
د خپل آرمان د قتل جرم له ناکام بڼکلوم

زما د څنگ ملګري نور زما وجود نه مني  
لکه سقراط په افتخار د زهر و جام بڼکلوم

زما په برخه آزادي لویه گناه ده منم  
لکه د زر کې د بڼکاري خور شوی دام بڼکلوم

د پښتونخوا د غرو سرونه مې په وینو سره دي  
زه هم قاتل یم او مقتول یمه الزام بڼکلوم

## غزل

غزل غزل شه چې دې وليکم غزل جانان  
د بنکلا غوتې دې راسپرېم ول په ول جانان

لکه په وریځو کې سپوږمۍ چې پتپتانی کوي  
داسې له مانه پتوي مخ په وربل جانان

زه به د مینې دې معصوم آرمان ته څه ووايم  
چې رانه غواړي په یوه لحظه خو ځل جانان

زه د خزان او د بهار څه منتبار خونې يم  
ما مې په زړه داسې کرلی لکه گل جانان

د بنکلیو خوی د غلچکو دی پام کوی ملګرو  
داسې یې زړه له عابد وړی لکه غل جانان

## غزل

د زړه هینداره مې هغه ماتوي  
د ځان تصویر څه په مـزه ماتوي

داسې سپرلي سره یو ځای مه راځه  
چې مې ډېر عمر تـوبه ماتوي

د دیدن تندې دومره واخیستمه  
چې مې په شین سهار روژه ماتوي

د بنکلیو یاد د غلچکیو په څیر  
په سپینه ورځ د زړه جندره ماتوي

کاروان د ژوند په سترې سترې و لارو  
په کوم حسین پـراو دمه ماتوي؟

مستان یې څښي د مستی زور ښيي  
د شیخ په سر تشه کوزه ماتوي

## غزل

چې مې جانان د زړه له تله وتی  
بس تغزل مې له غزله وتی

د ژوند منزل ته بلا لار پرته ده  
د روح کاروان مې له مزله وتی

په کومه لاره به دې لاره څارم؟  
اوس چې قدم مې ستا له پله وتی

د گل رخسار د رنګینو پسې  
د زړه بلبل مې له گوگله وتی

ستوری د بخت یې پر آسمان ځلیري  
چې روغ تندي ستا له درشله وتی



## غزل

ډېرې ارزوگانې مې په خوږ زړه کې نیمگړې شوې  
خوانې حوصلې مې د امید په لار کې سترې شوې

تا چې سوداگر د مرگ په پوله د ژوند کیــنونل  
پوه شومه با داره چې اوبه دې راته خپې شوې

نشته د پاکۍ یوه ذره ستا په ناپاک وجود  
ستا فلیتي چارې اهریمنه پورورې شوې

مور د سباوون زیري ته ټول وجود غوږونه وو  
غیر کې د سحر مو په نصیب د ما بنام لپرې شوې

ستا د محلونو نه کوم تپ مـــــور ته راغلی دی  
ستاله لاسه وړانې چې د خوار ولس جونگړې شوې

## غزل

يوه سلګۍ مې له اجل نه ستنه کړې په زور  
سترګې مې برنډې پاتې شوې د جانان په تمه

د زړه پر للمه مې د گلو لښته وکړله  
لاس په دعا لکه دهقان يم د باران په تمه

د زړه کوترې مې اولوت کړې د عرش په لورې  
شيبه شيبه مې انتظار ده د يزدان په تمه

د نهيلو د جرس کړنگ شي د منزل په طرف  
کاروان مې لوت شي لويه لار کې د څاروان په تمه

## غزل

زنده گي مې ښکلي ډېره په هنر خوري  
ليوني يې د درکاني زما سر خوري

په رخسار يې لکه پرڅه نه ځاييږم  
دا رنگينه حادته مې لکه لمر خوري

دا معصوم آرمان مې څنگه ليوني شو  
د وصال په شپه غمونه د سحر خوري

څه وجود مې د وطن غمونو وخور  
څه چې پاتې دی هغه رانه دلبر خوري

## غزل

د حسن زور دې لا په سترگو کې دی  
بنکلی انځور دې لا په سترگو کې دی

راته کوي چې د مستان و کیسې  
کوم شرابخور دې لا په سترگو کې دی

اوس خوزه هومره بې ادبسه نه یم  
گلہ! پیغور دې لا په سترگو کې دی

څنگه به نن د بوسې سوال وکرمه  
پرونی پور دې لا په سترگو کې دی

د دیدن تنده مې نن نه ماتوي  
ساغر نسکور دې لا په سترگو کې دی

## غزل

سکنی ما بنام یم مازیگر خو نہ یم  
د پیغلو جونو مست گودر خو نہ یم

چې بی له تا می سترگی نہ غریبری  
ستا په ککیو کی نظر خو نہ یم

چې د جانان په بام دورہ دورہ شی  
زه د کوترو خہ لسنکر خو نہ یم

بی ارادی می چې بانہ رپیبری  
د چا په لارہ کی سفر خو نہ یم

خہ له توتکی او تاویزونه کوی  
زه د پیریانو خہ اثر خو نہ یم

## غزل

لکه د درد مې په پرهر کې ويښ شه  
د مينې خوب شه په نظر کې ويښ شه

چې د رڼا د قافلې جرس شـي  
د سپيده دم په خير سحر کې ويښ شه

لکه شپونکې د ژوند شپيلۍ غـروي  
داسې په نيمه شپه په غر کې ويښ شه

د گلر خانو چې نظر ماتوي  
د سپيلني په خير شرر کې ويښ شه

چې د عمل په ډگر وځليږي  
پښتون زلمی شه په سنگر کې ويښ شه

## غزل

زړه مې ستا یاد کې دم په دم بنویږي  
پروچه ځمکه مې قدم بنویږي

د رقیب نوم مې چې غزل کې راشي  
خدا یېرو له گوتو مې قلم بنویږي

نور به کچکول ورځنې نه جوړوم  
چې مې له لپو نه کرم بنویږي

بنایي د درد به حوصله نه لري  
چې له زخمونو مې مرهم بنویږي

## غزل

ستا په نظر د نظر تار تر پرمه  
خومره اسان په هوالاتر پرمه

لږمې د مینې په هوده کې واخله  
روح مې په بین دې لکه مارت پرمه

نه دې راځي خو د راتلو په تمه  
غوټي په زړه د انتظار تر پرمه

که مې مراد په زیارتو شي پوره  
زه به د شمال په هر مینار تر پرمه

له زخمي او بنکو نه امیل جوړوم  
په جنتي غاړه ز نار تر پرمه

عابده ته دې خاطر مه درنوه  
که زه په سرد گناه بار تر پرمه



## غزل

که ستا تصویر په هره لاره گرځي  
پسې زما د زړه هینداره گرځي

شپه کې د خیال په تړون ستا په لټون  
راسره ستوري تر سهار گرځي

هوده د مینې پرې اثر نه کوي  
د سینې د بښنې کې مې ماره گرځي

څوک به مې ورد زړگي وټکوي؟  
لکه زما څوک بیقراره گرځي؟

د کوم حسین نوم یې پر ده لیکلی  
کاروان \* چې داسې له چناره گرځي

\* زما خوږ ملگری پیر محمد ((کاروان))

## غزل

لاس او پښې و همه ستړی ستړی یم  
 مینې کې دې هسې او بـ و وړی یم  
 مه مې غورځوه د غورځیدو نه یم  
 ومې کره شین به شـ مه زړی یم  
 مینه غواړم زړه غواړم له بنکلیو نه  
 سوال یمه لا هغـ سې نیمـ ګری یم  
 مه ویریرېه، خوله مې نه شته نه دې خورم  
 زار نه لـ رم، مار نه یمه، پری یم  
 ما باندي احسان چې وخته ونه کړې  
 زه مې د ژوندون پر اوږو مړی یم  
 سیوری مې پر سرد پسرلي \* ګرځي  
 شکر د وړمو د بهیـ ر غړی یم

\* استاد شاعر محمد صدیق پسرلی او افغان ادبي بهیر

## غزل

وتره مې په اوښکو کړه تـوده ځمکه  
غم مې وکرلو په بنوره ځمکه

پام کوه قدم مې په زرګي مه ږده  
بيلې پښې څوک کله ږدي په سره ځمکه

پرېږده چې دا وچې شونډې کېږد مه  
ستا د رخسارونو په لمده ځمکه

څنگه به يې کر بنيرازه کېږي نه!  
موره اوبه کړې په خوله ځمکه

تا ته به خوږه نشه د مینې شم  
بنګ یمه پخیریم په ترخه ځمکه

## غزل

توبه مې وايسته سحر ویريرم  
چې له مغرب راخيژي لمر ویريرم

په شوخ نظر چې راته ونه گوري  
له شوخو سترگو نه اکثر ویريرم

پام چې دنه راتلويې ونه وايي!  
ريباره زه له دې خبر ویريرم

لکه شبنم د گل په پانه پانه  
زه د تودوخي له اثر ویريرم

د زړه زخمي کابل مې نور مه چيرئ  
چيرته ناسور نه شي پرهر ویريرم

## غزل

بې له تانه گرانه ډېره گرانه زنده گي ده  
په مينه مينه وگوره جانانہ زنده گي ده

چې تا مينه را کړې ده، چې ته مې زړه کې اوسې  
بس تا پورې ترلې مې آرمانه زنده گي ده

د زړه پر للمه للمه مې جانانہ راوريږه  
په دښته د گلونو له بارانہ زنده گي ده

حسين پړاو دې مخکې دې قدم په قدم اخله  
دمه د يار په کلي شه کاروان زنده گي ده

لمر غيږه خلاصه کړې ده ذرې په کې نخيږي  
سحر په مستی راغی شه روښانه زنده گي ده

## غزل

ستا په رخسار د غزل توري ناڅي  
که د آسمان په لمن ستوري ناڅي

آرمان مې ستا لار ته گوري ناڅي  
د زور وړ ډول ته کمزوري ناڅي

د جانان ياد مې زړه ته داسې راڅي  
لکه له لمر چې ذرې اوري ناڅي

د تخيل په تال مې داسې زانگي  
لکه زنجير چې د ورنسوري ناڅي

د مينې باد په مازيگر اوله  
په مازيگر د چنار سيوري ناڅي

## غزل

نن د آرمان کلي کې شپه تیروم  
خم د جانان کلي کې شپه تیروم

د زړه پر للمه به مې وټوکیږي  
چې د باران کلي کې شپه تیروم

له پرښتو سره مې کړې وعده  
د لوی آسمان کلي کې شپه تیروم

د ښار لوګو کې مې ساه تنګه شوله  
یمه روان کلي کې شپه تیروم

چې تخیل مې د غزل رنگین شي  
خم د ((کاروان)) کلي کې شپه تیروم

## غزل

له تندي مرمه خور وڙه ساتمه  
په خم کي لامبمه توبه ساتمه

يولاس کي توره بل کي نيسم قلم  
زه د خوشحال بابا ورثه ساتمه

په زره کي لولم سپاري د ميني  
په تاخ کي بنده خلاصه ساتمه

چيرته په غم باندي هم نه خخيږي  
ليمه کي اونبکه پښتنه ساتمه

چي مي شعور ته راشي شعر را کوي  
په لاشعور کي پښتنه ساتمه



## غزل

د زړه زخمونه به د زلفو په تارو گڼدېمه  
د نظر څار به ستا د کلي په لارو گڼدېمه

چې زمانه پرې گواهي زمـوړد مینې وایي  
د جانان نوم به په تنه د چنارو گڼدېمه

خو مره به ښه شي چې رنگونه د فطرت شي یو ځای  
د لمر ذرې به گله ستا په رخسارو گڼدېمه

کسات به زه د خپل قاتل جانان نه څنگه واخلم؟  
بس خو جنده به د آرمان په مزارو گڼدېمه

سل کاله کیږي یو ظالم په بې رحمۍ شلولی  
ځم چې د لراو برد غرونو پرهارو گڼدېمه

## غزل

د نغموله ښاره سازو سامان راوړي  
تخیل ته مې سندرې جانان راوړي

په ورځ ستا د مخ خالونه زړونه یوسي  
د شپې ستوري په لمن کې آسمان راوړي

د ښکلو کو خط و خال وي په کې نغبتی  
چې مهار د غزلونو کاروان راوړي

ته د خپل حسن له زوره څه خبر یې؟  
چې تور زړې درته گوري ایمان راوړي

د شهید و گلغوټیو جنازې وي  
زموږ کلي ته یې غیږ کې باغوان راوړي

## غزل

خیر دی که د ژوند په ژرنده دل شومه  
ستا ملالو سترگو ته کجل شومه

چا به راته نثر چا به نظم وی  
ستا په خوله چې درغلم غزل شومه

خومره بڼه نازونه شویو خای سره  
زه چې سپلنی ستا د وربل شومه

یا د کلي خلکو واورئ مې مې کړئ  
مینه کې که خپل جانان ته غل شومه

راشه چې مې بی له تانه روح نه ځي  
خو ځلې میلمه که د اجل شومه

## غزل

مازیګر نه لري ګوډر نه لري  
زموږه کلی خو اختر نه لري

موږه په داسې چم کې ساه اخلو  
چې ماښامونه یې سحر نه لري

پر خای د سرې یې بارود خوړلي  
خمکې مو شاپې شولې کر نه لري

مرګی پر موږه د ویر ساندي وایي  
د ژوند نغمې پر موږ باور نه لري

جانانه کله خو راپیښنه وکړه  
زما د زړه جونګړه ورنه لري

## غزل

له سازه مې د روح یوه نغمه وه چې راتله  
که ستا د نرګسي ګیسو وږمه چې راتله

حرم کې مې د زړه چې یو صنم دیره کیده  
قدم په قدم مخکې بتکده وه چې راتله

غبار د تصور له آیینې مې چې صفا شو  
د باد په خیر زما په لور هغه وه چې راتله

ستا نوم مې لا په ژبه باندي نه و پوره شوی  
په شونډو مې د مینې زمزمه وه چې راتله

تعبیر یې د سندرو د مغان له پیره غواړم  
بیګا راته په خوب کې پرېنسته وه چې راتله

## غزل

له کوم ځنگله نه ورتـــه لاره راځي  
هره بلا مو چې تر ښاره راځي

د زړه پر ځمکه شنه کوي زخمونه  
ښکلي له څه رنگين بهاره راځي

لکه چې خپل همزاد مې وموندلو  
چې ورک تصوير ته مې هينداره راځي

د روح سرود مې ورته بين غږوي  
د سينې دښتې ته مې ماره راځي

د زړه له شوره لا وتلی نه يم  
د مينې غږ له دې بازاره راځي

## غزل

زما د ژوند د حسرتونو تن کې ساه مـرـه کيـري  
لږ يې لاس ونيسئ ډيوه رپي رڼا مـرـه کيـري

هوا گير زړه مې داسې ولي د نظر په گاتـو  
لکه ويشتلې مرغۍ خرخي په هوا مـرـه کيـري

راته يو چاله ميکدي نه د تـو بـې وويل  
ما ويل نه، نه رنگينه غوندي گناه مـرـه کيـري

له خاورو پورته شه ملالي پيغلي چيغـه وکړه  
ميوند خو څه کړې چې لا ټوله پښتونخوا مـرـه کيـري

خدايه د کومې گناه غچ دې رانه دلـته اخلي؟  
لامې آمين په ژبه گرځي چې د عا مـرـه کيـري

## غزل

په تصور کې چې دلبر نیسم  
لکه د وریځو غیږ کې لمر نیسم

دې ما بنامو نو راته هیڅ رانه کړل  
د بنکلیو لار په سپین سحر نیسم

بیګا مې ټوله شپه منتر ویلی  
څوک په هوده کې د نظر نیسم

چارانه زړه لکه د غل وړی دی  
بنکلیو کې گورم څوک اوتر نیسم

چې صحیفې ورته د مینې راځي  
ځم چیرته داسې پیغمبر نیسم



## غزل

د روح بين غږومه چيرته ماره لـتوم  
اوبو غوندي د غره لمن کي لاره لـتوم

د باد په خیر چې ښکته پورته گرځم لالهانده  
تصویر له چانه ورک یمه هینداره لـتوم

چې زړونه تخنوي داسې نغمې درځني غواړم  
تارونو کې دې هغه تار ستاره لـتوم

اول به مې د زړه په دريڅو کې راپيدا شي  
که نه شو بيا به ستوري په کراره لـتوم

سرونه به ډېر گرځي خو چې زه پسې گرځيږم  
يو سر چې سلسله يې ځي تر داره لـتوم

## غزل

د زړه گريوان ته داسې اچوي نظر لاسونه  
لکه د وريخو لمن وڅيري د لمر لاسونه

زه به بې هم د امتيانو صف کې ودرېم  
که مې پر سر تير کړي د مينې پيغمبر لاسونه

خدایه د نور باران شيبه شيبه راووروه  
بدرنگې شپې پر مړۍ ايښي د سحر لاسونه

د بې وسۍ مې جوړې پته تاته نه لگيري  
ته چې ښيرو ته غځوي هر مازيگر لاسونه

زموږ په کلي کې د وينو د غچ زيري کيري  
د هر دريم سړي په وينو سره اکثر لاسونه

## غزل

ليمونه چې بهر شولې نظره چيرته ځي؟  
له غرونو چې پناه شوې بنكليې لمره چيرته ځي؟

څه رخه دې مئينو سره كيږي او كه څنگه  
مانښام ته چې نيږدې شوې مازيگره چيرته ځي؟

د زړه پر للمه د بنټه مې يو څوك خورازرغون كړه  
ايسار شه پسرليه مروره چيرته ځي؟

څه بڼه وو چې جانان په تصور كې راته ويلې  
راځه كينه دمه شه زوروره چيرته ځي؟

د شر د سوداګرو قافلې بازار ته راغلې  
لږ وار وکړه د امن پیغمبره چیرته ځي؟

## غزل

ورانې مې کړې لاس کې دتلي کړنې  
مه جوړوه ماته په تندي کړنې

بنایي چې تصویر به جوړوي د چا  
کارې چې پر ځمکه لیوني کړنې

زړه کې زما لارې تیروي گلہ!  
ستا په مخ چې را کارې ازغي کړنې

پاڼه مې د ژوند پخپله توره کړه  
هسې وایم دا دي ازلي کړنې

## غزل

صنم مې زړه ته ځي راځي هر دم په هره ورځ  
پوښتنه خو د گل کوي شبنم په هره ورځ

هم هغه خو شپې مې د ژوندون د خوشحالی وې  
جانان چې راته راوړي نوی غم په هره ورځ

دا خلک خو رانده نه دي چې نه ورته ښکارېږي  
که خو مو په سرونو ږدي قدم په هره ورځ

دا څوک دي چې زخمونه پر موږ پلوري له قدیمه  
دا څوک دي رانه یوسي چې مرهم په هره ورځ

## غزل

د ښکلیو اننگوته مې نظر غځوي لاس  
سپوږمې د خوار لسمې ته خو لمر غځوي لاس

اوس گورو به چې چا ده د قسمت لوبه گټلې  
د مینې پیغمبر د چا په سر غځوي لاس؟

د کوم مټین په قتل پسې وتې ده لکه کوره  
په ناز په کرشمه لکه خنجر غځوي لاس

د چا د گریوان تار تار یې په گوتو کې نیولی  
دا شوخې شیوه گریږې خواکثر غځوي لاس

که خدای کول جانان به مې لاسونو کې لاس را کړي  
خلک وایي چې اختر کې مرور غځوي لاس

## غزل

يو څوک خو مې يو ځل د زړه په لار راواړه  
خدايه په مټين زړه مې پرهار راواړه

بنکلي دې په ځمکه داسې گرځي لکه ستوري  
يو څو څو پرې د مينې په مدار راواړه

ساقی د میګدې نه دې نن تش لاسونه نه ځم  
په لپو لپو سترگو کې خمار راواړه

هینداره مې د زړه ورپسې ورکه ورکه گرځي  
تصویر پرې د کوم بنکلي پرې وار راواړه

چې غږ د ستار نه خيژي د ځنيو څو تارونه  
جانانہ لږ په ځانګه د چنار راواړه

## غزل

تارونه دې د زلفو په رخسار وزنګوه  
پر غاړه مې لاسونه لکه هار وزنګوه

يو چاراننه جامونه د نظر وټنټول  
بنګي آشنا په بنګو مې خممار وزنګوه

د وړانګو په مهار کې د رڼا کاروانه راشه  
حسین سهار د کلي په چنار وزنګوه

جانانه هنگامه د مینې ورځ په ورځ سپرېږي  
يو سر خو چيرته نن سبا په دار وزنګوه

موسکا دې سندرېزه کړه د ذوق پر بنټې راشه  
دردونه مې نغمه کې د ستار وزنګوه



## غزل

بنکلی شه، له خپل بنایست نه بنکلی شه  
نن خود غمازد سترگو خلی شه

زه ورنه په سترگو کې څه وغواړم  
دی راته غوسه شي وایي، غلی شه!

ما د خپل بهیر سره ملګری کړه  
وخته! لږ خو ماته پښه نیولی شه

زرکې یې لمنو ته راغلي دي  
بازه د وطن غرونو کې غلی شه

## غزل

بیا څوک مئین د هوش له ښاره وځي  
د لیونو پوه ورکه لاره وځي

نغمې د مینې له ستار وځي  
که د درد څرېکه له پرهاره وځي  
دلته د مینې لیونې اوسېږي  
دلته هر ستوری له مداره وځي  
له چانه ښکلی جانان مخ اړوي؟  
که د پارو له هودې ماره وځي  
بیا به تصویر د کوم یو ښکلي راوړي  
د زړه له کوره مې هینداره وځي

موره د مینې دنیا هم ولیده  
د کار سړي په کې له کاره وځي

## ماشومتوب

راته ياد يېرې هغه تير وختونه  
 چې په غرمو به گرځيدم، گرځيدم  
 ستا په کوڅه کې به د چاله ويري  
 لکه د پانې رپيدم، رپيدم  
 چې بيلې پښې به مې په ځمکه سرې شوي  
 پنا مې وره ستا د ديوال سيوري ته  
 ستا د ديوال خوشبو به داسې مست کړم  
 لکه د گلو د شمال سيوري ته  
 په لوړه تنده باندې نه پوهيدم  
 نه به غرمه نه مازيگر مې ليدو  
 ستا په لټون پسې به زه جانانه  
 گرځيدم خو پورې چې لمر مې ليدو  
 خواوس داسې وخت پنجو کې گيريم  
 چې مې په گرانه تن ته ساه راځي  
 جانانه ستا په غم به څه وژاړم  
 چې په خپل ځان باندې ژړا راځي

## له سرو سترگو تر سرو سترگو

پرون چي ما په آيينه کي کتل  
راته کيسي د ماشومتوب ياديدې

زه به په چيغو چيغو کورته راغلم  
مورجانې زه به ستا و لورته راغلم

زما به سترگي وي له خاور ډکې  
هم به مې سرو له گردونو نه ډک

تا به نارې کړې چې قربان دې شمه  
بيا دې له چا پره شوخي کړې ده

تا به دخپل پورني پيڅکي باندې  
زما له سترگو خاورې پاكي کړلې

هم به زما له سره ټول گردونه تا وڅنډل  
راته به ستغې سپورې تا وکړلې

چې مخ او سر به دې راوميښخولو  
زما به سترګې تکې سرې ښکاريدې

تا به مې سترګې راته تورې کړلې

\* \* \*

خو نن چې بيا زما په سترګو کې د چاله غمه  
و وینو سیند بهیده

ما آيينې ته کتل  
زما تصوير په آيينه کې زنگیده، زنگیده

ما ويل چې اوس به له هيندارې نه راوښويږي  
تاراته څه په عاجزۍ وويل:

(( زويه لوګې دې شمه ودې گرځم  
نوره د سرو سترګو دا لوبه پريږده ))

## قطعات

سپرليې هغه به زموږ د خوارو کلي وي چې  
 گلونه ټول په وينو سره وي او بل رنگ نه کوي  
 دا زمانه لکه چې نور زموږ وجود نه مني  
 عجيبه نه ده چې احساس مولا غورځنگ نه کوي

\* \* \*

وخت به موږ ته څنگه گلورينه فضا جوړه کړي  
 غږ د پسرلي وي خو له ورايه خزان و خاندي  
 لا د گلغوتيو ستوني ډک دي له باروتو نه  
 تاته به په کومه خوله سپرليې گلان و خاندي

\* \* \*

پام کوه سپرليې چې زموږ کلي ته رانه شې  
 ته به د باروتو دې وطن ته څه تحفه راوړې  
 اوس زموږ د کلي چنارونه ځالي نه لري  
 ته به د بلبل د غم نوا ته څه نغمه راوړې

\* \* \*

دلته د وخت د نابلدو خلکو خوا کې اوسو  
دلته کې موربه ساه په بيه اخلو ژوند تيروو  
دلته زمورې احساس بندي دی څه ويلی نه شو  
ترخې خبرې د هر چا لکه د قند تيروو

\* \* \*

څنگه ژرمې د آرمان قاتل جوړېږي  
محتسبه لامې هغسې ځواني ده  
د ښار مشره ستا د امن ښاريه کې  
هر څه گران دي د سرونو ارزاني ده

\* \* \*

پر سپين رخسار چې زلفې لام ولگي  
لکه روژه کې چې ماښام ولگي  
د تن رگونه مې موسکي موسکي شي  
غر چې په غورېزما د جام ولگي

\* \* \*

لمر چې د غروب په غرغره شي راته وځاندي  
جوړه طبيعت کې نظاره شي راته وځاندي  
سترگو د جانان که د مغلو خصلت غوره کړ  
مينه پښتنه يې تاتره شي راته وځاندي

\* \* \*

د انتظار په تریخ نظر کې مې لا  
د امیدونو څه خواږه پاتې دي  
وخته رفتار کې دې کرار راوړه  
ستا له منزله پښتانه پاتې دي

لو

دی

د

لونگو



## د غزل "باز" او د هنر کوټرې

خدا یزده چې د بني آدم په ارواح کې یې ولې داسې مزې پېيلې دي، چې د موسیقي له شرنگ سره په گډه راځي او د غزل په اوریدلو او یا لوستلو سره غزونې کوي. خبره د غزل او موسیقي په وروولۍ او خورلۍ کې نه ده، پوښتنه د دې ده، چې کله خو ځینې غزلونه د خپل هر بیت له خوندور سړو تال سره ځان یو گام موسیقي ته نږدې کوي. زه دلته د غزلونو وزنې رغښت هم نه یادوم، څه ډول ووايم؟ موخه مې په شعر کې یو ډول پټ "خوند" دی، چې د پښتو غزل په اوسني بهیر کې یې ځان په نویو رینسو ټینګ کړی دی او همدا ځانگړنه (چې زه یې د خپلې ژبې د لنډوالي له امله خوند بولم) ورو ورو په یوه "معيار" بدلېږي، هسې معيار چې وکړای شي شعر له خبرو او کره له ناکره څخه بیل کړای شي.

خدا ی (ج) شته چې زه د بناغلي عابد د شعرونو شنه کلي ته د همدغه "خوند" پر کوڅه ورننوتی يم او ډېر ځله یې غزلو زما په اروا کې سندریز مزي خوځولي دي او که د ده شعرونو ته گورم هم نو د کتنې د معيار سترگې به مې همدا خوند وي.

زما پراند د غسې خوندور هڅانگړنه د غزل لیکنې په همدې اوسمهالي بهیر کې بناغلي کاروان ډېره ځلولې او د "بهیر" له لارې د څو تنو په شمیر کې تر عابد پورې هم رارسیدلې ده، چې د شاعر له ذهن څخه د اوریدونکو یا لوستونکو پر ذهن تر کیناستلو پورې د یوې منظمې پروسې په توگه طرح کیږي او د دې پروسې د علمي کولو ډېرې چارې د شاعر په کار پورې اړوندې دي، چې له نیکه مرغه د عابد صاحب داسې کار د غزل لیکنې په برخه کې بریالی دی. لومړی خو بنایي په ره بیت کې د نوې سکالو "موضوع" هستونې لپاره هڅه وي او دا هڅه شاعر هنري نوښت ته نږدې کوي. په دوهم گام کې د سکالو

د ارايې لپاره د کلماتو د ټاکلو چاره ده. شاعر غواړي چې هره شاعرانه کلمه داسې وټاکي، چې د يوه ځانګړي هنري موقعيت استازيتوب وکړای شي. د شاعرانه ژبې په وړاندې د شاعر مسووليت له همدغه ځای څخه پيل کېږي، دريمه چاره له قافيې او ردیف سره د ټول بيت ښکلی پيوند دی. دا پيوند هم هنري ظرافت ته اړتيا لري. له دې وروسته د فنی تلازماتو رگونه پيلېږي، چې د شعر قافيونو نښت، آهنگ او د ټاکلي وزم په پام کې نيول دي. د ښاغلي عابد دا بيلګې په مرسته راغواړو:

څنگه چې ښکلي له وعدې نه وځي

داسې مې زړه له ارادې نه وځي

لمر د زرینو وړانګو لاس غځوي

د رڼا ناوې له تيارې نه وځي

ورسره ستا د نامه توري ځغلي

هر اسويلی مې چې له خولې نه وځي

د کوم هوښيار ښکلي په لټه پسې

يو ليونی له ميکدې نه وځي

ښکاري جانانه په ايمان يې وايه

باز به دې کله له پنډې نه وځي

عابد هڅه کو، چې ټول شعري کلمات يې داسې يو انځور رامنځ ته کړي، چې وکړای شي د شاعر د نظر وړ نښت پر لوستونکو ومني.

زموږ دا شاعر د پر ځله خپل برسیرن او ښکاره عواطف اراييه کوي، چې له ټولو سره شریک دي. د

همداسې شریکو عواطفو موندل او بیا ښکلي او ډنه پر هر چا د شعر د منلو په چاره کې مرسته کوي. د

بنګلا په وړاندې داسې ساده، خو بنګلی او نوی عکس العمل ډېرو احساس کړی، خو په لږو شعرونو کې راغلی دی.

چا پسې ورک زما نظر گرځي  
بنګلي چې گورم په ما سر گرځي

په شاعري کې "مهال" د عابد همزولی دی. زه د خپلې دغې ادعا د زیات لپاره لاسوندی لرم او هغه د شاعر هنري صداقت دی. شاعر چې د خپل ژوند مهال تنده پوره لمس کړي، ویې زغمي او په وجود کې یې په احساس بدله شي، بیا نو دغه احساس په خورا طبیعي توګه د هنر قلمرو ته راشي او په شعر بدل شي. هغه هم داسې چې دا احساس په پوره صداقت له ټولني سره شریک شي، شاعرانه صمیمیت هم له همدې صداقت څخه سرچینه اخلي. هر کله چې شاعر له خپل مهال سره همزولی شي او خوږه ژبه ولري، نو هنري زیږونې به یې خورا صمیمي وي. ګران عابد په خپلو غزلو کې همداسې یو صمیمي شاعر دی. د عابد غزلې مو ډېرې یادې کړې ځکه د هغه په کتاب کې غزلې ډېرې او نور شعري فورمونه لږ دي. خو آزاد شعرونه هم شته، چې کړای شي په دغه ډول کې شاعر د بريالیتوب نښې راڅرګندې کړي " وروستی ټپه " یو بنګلی تصویري شعر دی، شاعر د خپلې هنري موخې په تمثيل کې بريالی دی او په ډېره ځیرنه هیل هر شعري انځور بشپړ اراییه کوي. ژبه یې هم خوږه ده د "هائیکو" ګانو په هکله څه نه و اسم ویلای، ځکه چې ډېر ورسره بلد نه یم، خو څلورومه هائیکو:

اوس چې اوبه له ورڅه تیرې شولې ...

د یوې بنګلي ګناه ظریف او سمبولیک اعتراف انځوروي.

زموردا شاعر ډېره موده د "افغان ادبي بهیر" د شاعرانه منارو بلال وي، چې د بنګلا او هنر د مذهب نورو مومنو "شاعرانو" ته د مینې د نمانځنو بلنه ورکوي. کله خو دغه بلنې خپله په شعر بدلې شي او له

شارع څخه په شعر د شعر د لوستلو هیله شوې ده، ځنې داسې شاعرانه بلنې په دغه ټولګه کې راغلي دي، چې په زړه پورې جوړښت لري.

د عابد په غزلو کې یوه بله ځانګړنه، چې زما تر سترگو شوه، دا وه چې دی د ګڼ شمیر شعرونو په مقاطعو کې له خپل نوم "باز" سره کوتره، زرکه، وزراو دوی پورې اړوند شاعرانه ترکیبونه کاروي، مګر دغه تکرار ته ځکه حسن تکرار ویلای شو، چې هره مقطع بیل خوند او بیل رنگ لري. د دغو کلماتو هره هنري پېښه ډېره ښکلې راغلې ده او لوستونکي ته د ډېر تکرار احساس نه پیدا کوي دا حو بیلګې کتلای شو:

نن "باز" ته د زرکو میرې وویل  
سړې سترګې به تورې په کجل کړمه  
یا

سپینې کوترې درنه تنګې شولې  
"بازه" یو ورځ به دې وزر ماتوم  
او یا هم دا

بيله چې د زانو له کتاره شي  
"باز" ته ښایستو کې شان کوتره شي  
یا

زرکې وزرماتي دي په غرونو کې دمه کوي  
"باز" یې په هوا نیولې لار لیوني

مور وینو چې شاعر د هرې کلمې لپاره په بیلا بیلو هنري موقعیتونو کې ځای ټاکي. له ځینو ټاکلیو  
اشیاوو سره شاعر ذهني اړیکې له همداسې بیلګو څخه ښکاري. خو په دې شرط چې هنري وي او  
بناغي عابد دغه شرط بیخي پوره کړی دی.

د پښتو شعر په اوسمهالي بهیر کې بناغلی باز محمد عابد د غزلیزي شاعرۍ ځوان استازی دی، ځکه  
نوبت، هنري صمیمیت او خوږه ژبه د هغه په غزلو کې داسې یو بنایسته ترکیب جوړوي، چې د  
لوستونکي په اروا کې هنر ته تېري مزي په سندرو راوړي. زه خو وایم خدای خو دې زموږ د غزل دغه د  
سرو سترگو لوړ تخیله باز همداسې د هنر پر بنایستو کو کترو مین لري.

دا تاسو او دا هم د شعر د دو هیو د مستانه قلندر خماری سندرې.

عبدالغفور لیوال

د سلواغې ۱۶ مه ۱۳۷۸

پېښور

## غزل

څنگه چې ښکلي له وعدې نه وځي  
داسې مې زړه له ارادې نه وځي

لمرد زرینو وړانګو لاس غځوي  
درنا ناوې له تیاري نه وځي

ورسره ستاد نامه توري ځغلي  
هراسویلی مې چې له خولې نه وځي

د کوم هوښیار ښکلي په لټه پسې  
یو لویونی له میګدې نه وځي

ښکاري جانانه په ایمان یې وایه  
”باز“ به دې کله له پنډې نه وځي

پېښور، صدر ۱/۱/۱۹۹۷

## غزل

څنگه چې جانان په نظر بڼکل کړمه  
داسې یې غمونو ځان ته خپل کړمه

خو که لا کچه غوتی د مینې ده  
زه به یې د اوښکو په نم گل کړمه

بیا مې په یو بڼکلی نظر پریوتو  
بیا ځکه خبرې په غزل کړمه

زه او جانان لاس تر غاړې ووتو  
اور به د رقیب په خونه بل کړمه

نن "باز" ته د زرکو میرې وویل  
سرې سترګې به تورې په کجل کړمه

## غزل

چې د جانان د نظر شپول نه شي  
د زړه پرهر به مې راټول نه شي

چيرته يو نيم وي په کې سرووهي  
د بيابان هر بوټی غاټول نه شي

که د چا بڼکلي له لاسونو پريوخي  
مات به زما د زړه کنډول نه شي

تا سره مينه مې څه حد نه لري  
ما سره ستا کرکه په ټول نه شي

د غم بنادې پته به څه ولگي؟  
چې نغاره نه شي او ډول نه شي



## غزل

د ژوند نغمه مې د ستار د ترنگ خبرې کوي  
چې د ښکلو کو پر سينه لونگ خبرې کوي

اوس به د چا د خيال تصوير په کې ذرې ذرې شي  
د زړه هيند اړې ته مې خوک د جنگ خبرې کوي

يارانو تاسې به دُعا کوئ چې سرونه و خوري  
د شماليې د راوړو ملنگ خبرې کوي

د ژوند تيارو کې و تنگ شوی د رڼا لـيونی  
د ډيوې خنګ ته يو شهيد پتنگ خبرې کوي

زړه مې نری شي غريو مې ونيسي له حاله و خم  
چيرته مين چې د بنگړو د شرنګ خبرې کوي

## غزل

د مینو سترگو تاب زما خوښیږي  
دا د بزم انقلاب زما خوښیږي

چې تناکې مې د زړه نغمې نغمې کړي  
په زنگون باندې رباب زما خوښیږي

ستا یوه یوه خبره یو حدیث شي  
ستا د سرو شونډو کتاب زما خوښیږي

چې د مینې د یادونو هدیږه وي  
داسې زړه خانه خراب زما خوښیږي

ژونده تا کې د جانان له مینې پرته  
په ایمان کې دې بل باب زما خوښیږي

## غزل

د سپوږمۍ چمبه راواخله، ورته ستوري په گدا کړه  
 مروړې دي سندرې، لږبي توري را پخلا کړه

په نظر راباندې وڅښه، د بنکلا د مۍ جامونه  
 اوږده غاړه صراحي کړه، اموخته مې په صهبا کړه

د زرګي په للمه د بنسټه، د ارمان زړي کرمه  
 د باران په شان وریږه، چیرته شنه مې تمنا کړه

تخیل کې جوړومه، ستا د مینې د بنکلا بټ  
 بټکده د خیال حرم کړه، لږخو ما د ځان په خوا کړه

څنگه غلی ناست یې "بازه" وزرونه دې خواره کړه  
 د کوټرو سیل تیریږي، څه خو شور څه خو غوغا کړه

## غزل

له زړه نه راشي په ليمو کې انتظار و باسي  
يارانو ما د بنکلو مينه له روزگار و باسي

داسې بنکار يې چې ساقې هم کينه ور غوندې شو  
ډله رندان چې ميکدې نه وار په وار و باسي

دا زمانه داسې په چل او په هـنر بدلـيږي  
لکه پوستکي چې له خپله تنه مار و باسي

بيا يو منصور پيدا کړه، بيا د چاد مينې په نوم  
چې يو ناره د انا الحق په سر د دار و باسي

د زمانې د حوادثو څه پروا نه لـري  
”باز“ په سيلۍ کې هم کوټرو پسې لار و باسي

## غزل

نن دلیمو د خونې ورماتوم  
په چا به تنده د نظر ماتوم

د سترگو جنگ ته مې بلا زړه کیږي  
ستا د بڼو به دا لښکر ماتوم

راځه جانانه را تر غاړې ووځه  
یو خو تنها کې د ځیگر ماتوم

شیرینه مینه مې په زړه وریږي  
په فرهادي تیشه به سر ماتوم

سپینې کوترې درنه تنګې شولې  
”بازه“ یو ورځ به دې وزر ماتوم

## غزل

ډېر ستا د راتلو په انتظار لـيوني  
راشه که يې گوري د ديار لـيوني

ستا د پاكي مينې انا الحق وايي په چينغو  
جگ سرونه وگوره په ديار لـيوني

خوک دې خانقاه کې بلوي ډيوې د زرونو  
خوک ناست ميکده کې وي حمار لـيوني

هر طرف او تر او تر د بنکلو نظارې کوي  
ګډه چې شي د صدر په بازار لـيوني

زرکې وزر ماتي دي په غرونو کې دمه کوي  
”باز“ يې په هوا نيولې لار لـيوني

## غزل

مهاجر زړه مې خوشحالي يوه زړه نه لري  
په ځمکه سيوری په آسمان کې ستاره نه لري

په مرگ يې نيسي، غاړه تېې ته مجبوره کيږدي  
د زمانې له ستمګرو نه چاره نه لري

موربه د داسې بد نصيبه قبيلې وګړي  
زموربه مړي ګډه بنځيري هديره نه لري

اوس د آذان ازانګې ټول کلي ته نه رسيږي  
زموربه جومات يې شهيد کړی مناره نه لري

راځه چې پاتې زنده ګي په محبت تيره کړو  
نفرت بڼه نه دی آشنا مينه خساره نه لري

## غزل

ستاد خولې خبره مرغلره شـي  
زړه ته چې راکوزه شي سـندرـه شي

زه ورته وسله د خودی کيـرـد مـه  
مینه په ما څو مـرـه زوروره شي

نازلري، نياز لري، انداز لري  
خپل مين چې وگـوري او تره شي

خومره چې په کـم نظر کتل کوي  
هومره به يې حسن لـه نظره شي

بيله چې د زانـوله کـتاره شي  
”باز“ ته بنایستو کي شان کوتره شي



## غزل

څه په نشیب څه په فـراز روان دی  
زړه مې د کوم بڼکلي په ناز روان دی

په کوم پړاو به چاته ځان وسپړي  
راسره سم د مینې راز روان دی

روح مې سندرې په اوږو بار کړي  
د سُر او لۍ ورپسې ساز روان دی

چې کوم شاعر به ترې الهام واخلي  
بڼکلي په څه بڼکلي انداز روان دی

چیرته به خپل مرام ته ورسـیږي  
ځي په کوترې پسې ”باز“ روان دی

## غزل

د غم ما بنام په مازديگر راغی  
خدایه څه تندر په گودر راغی

د بورو شور په هدیره کې و جوړ  
چاته راته ویلې چې اختر راغی

زما د قتل اراده یې کېرې  
جانان د لیچو په خنجر راغی

د زړه پر ځمکه کرونده پخوي  
بنکلی په شان لکه د لمر راغی

د خیال وزر مې ستا په مینه خور شو  
سروش د شعر مې په هنر راغی

## غزل

چې شبنم بوسه له مخه د گل واخلي  
تصور مې رنگيني د گل واخلي

د ديدن تنده کې هومره ټکنی کړي  
چې له ډېرې بې صبرۍ نه مې گل واخلي

په اسانه به يې خلاص نه کړې جانانه  
که د مينې تار مويو ځلې ول واخلي

بنا ماران يې چې په څانگو مستي وکړي  
له ترخو نه خواره څنگه صندل واخلي؟

بې له شکه هغه شپه به وي د قدر  
چې سپوږمۍ ستاد رخسار ځنې ځل واخلي

## غزل

بنکلو پسي زړه مې سحر وتی دی  
هم مې له لیمو نه نظرو تی دی

واړه ارمانونه به مې ووژني  
نن دې د بنو چې لښکرو تی دی

ستا د ماشوم غم تپوس مې زړه کوو  
ما وی چیرته نه ځي بهر و تی دی

هغه دنگ چنار کلي کې نه شته دی  
غشی تر سيني د نښترو تی دی

”بازه“ پسي والوزه وار مه کوه  
گوري نه صحرا ته کو ترو تی دی

## غزل

د سرود کله يې ليرېدې، د مستيو وچکالي ده  
د شاعر د خيال لمنه، له سندرونه خالي ده

بيا يې غيږه کې رانه وړل، د رامبيل چامبيل گلونه  
سړ کال هم په موربه خوارو، تنده گونځې د پسرلي ده

د نارنج د گل ميله ده، د بارودو په وطن کې  
له شهيدو گلغوټيو غيږه ډکه د مالي ده

دمه ځای يې زړه کې نه شته، د کاروان د لارويو  
په خنجر د ليچو راغله، نن حسينه جلالې ده

## غزل

ډک له مینې زړه لرم  
شکر دی هرڅه لرم

بدو ته یې بد وایم  
بڼه یې په لیمه لرم  
زه د جانان غم سره  
تل د زړه خواله لرم  
خته مې له عشقه ده  
اور لرم، اوبه لرم  
وینس وخت څه په منډه ځي  
زه چې بخت اوده لرم  
مه! وزر مې مه تړه  
”باز“ یم الواته لرم

## غزل

مینه مې داسې په دایره کې واخلي  
لکه بین مار چې مار هـوده کې واخلي

د ما زدیگر وعدې ته نه رسیږي  
د دیدن تنده مې غرمه کې واخلي  
بنکلی گناه ته مې رابولي ساقی  
رانه توبه په میـکده کې واخلي  
د عزرائل به دا احسان و منم  
که رانه ساه ستا په کوڅه کې واخلي  
زما په زړه داسې قبضه واچوه  
لکه بنا مار چې لال ولجـه کې واخلي

سترگې یې سرې شي په چا خیال نه کوي  
”باز“ چې کوتره په پنجه کې واخلي

## غزل

چا پسې ورک زما نظر گرځي  
بنکلي چې گورم په ما سر گرځي

غم مې د زړه کلي ته لاره کړې  
په سپين سترګۍ په کې اکثر گرځي

يارانو ځمه لاس نيوي ترې کوم  
چيرته د ميني پيغمبر گرځي

د مخ رڼا يې دنيا ونیوله  
يو څوک په خیر لکه د لمر گرځي

خدايزده چې زرکې کومې خواته تللي  
ورپسې "باز" په سم او غر گرځي



## غزل

لږ یې راوینس کړه دې ویده ارمان ته لاس واچوه  
راشه دا حل زما د زړه گریوان ته لاس واچوه

راته د سپینو سپینو ستورو امیلونه راوړه  
د کائیناتو دې خواړه جهان ته لاس واچوه

ترینه ولجه کړه د سندرو غرونه غرونه او بنان  
د غزلونو او بښانه کاروان ته لاس واچوه

چې د وختونود ناسازو نه څه غچ خو واخلو  
جانانه نن خو دې تراخه دوران ته لاس واچوه

چې د رقیب له زړه نه سوی سوی دود وخیږي  
”عابده“ دا حل دې خواړه جانان ته لاس واچوه

## غزل

یو نظر خو رندانہ راواړوه  
لږه تیره زمانه راواړوه

درنگ ساعت له به ډیوه په مړه کیدو شي  
هله ژر شه پروانه راواړوه

د تندي له ایینې نه گورې زلفې  
په رخسار دانه وانہ راواړوه

د بنکلا بته په زړه کې مې دیره شه  
دا حرم په بتخانہ راواړوه

بازه اوس دې غزلونو کې خوند نه شته  
بس دی نوره افسانہ راواړه

## غزل

يو سازو، يو سرورو، يو نغمه وه تيريدده  
په سيمه مې د روح د چا وږمه وه تيريدده

هيڅ حد يې د ښکلا ټاکلی نه شمه يارانو  
د سيند په خيرروانه وه څپه وه تيريدده

يو څوک مې تصور کې جوړولـه وړانوله  
په ماد ليوننتوب يـوه دوره وه تيريدده

ها ستوري به يې ياد وي چې تک شنه ووله خندانه  
ها څنگه د مستيو ډکه شپه وه تيريدده

يو شرنگ مې د پاوليو په غوږونو کې نخږي  
په خيال کې مې تر څنگه چې هغه وه تيريدده

## غزل

د مینې لاروی یمه صنم ته مې وربولي  
دا داسې بُتکده ده چې حرم ته مې وربولي

دا زړه راسره رخه لري ځکه خو یارانو  
چې چیرته مینه نه وي هغې چم ته مې وربولي  
د چا د تورو سترگو د جادو به څه اثر وي  
چې هر سهار د میا او ملا دم ته مې وربولي  
چې ستا د خولې خبره مې په شونډو زمزمه شي  
یو ښکلی ترنم شي زیر او بم ته مې وربولي  
نظر مې د رخسار په لارو تورو زلفو ونیو  
دا څنگه رڼې لارې دي تور تم ته مې وربولي

لیمو کې یې د ژوند ځمار، ځمار راته کرلی  
چرسي ښکې سپری یمه چیلم ته مې وربولي

## غزل

له زړه نه درته وایمه د ځان په خیر مې خوښ یې  
جانانه په والله چې د ایمان په خیر مې خوښ یې

د مخ فضا دې ټوله سندریزه غونډې ښکاري  
د سپینو رڼو ستورو د آسمان په خیر مې خوښ یې

د زړه تاخ کې دې ساتم تقدس دې په لیمو وړم  
باور وکړه جانانه د قرآن په خیر مې خوښ یې

”سالک“ آشنا څنگه رانه لیرې، لیرې ګرځې؟\*  
”نثار“ زما یاره د ”کاروان“ په خیر مې خوښ یې

د ښکلیو په خیر ښکلی یې غزله د ”پسرلي“\*  
د مینې د کیسې او د رومان په خیر مې خوښ یې

\*سالک، نثار او کاروان زما شاعران یاران

\*استاد پسرلي زموږ مشر او استاد شاعر

## غزل

ستا د بنکلا ٲینی قلنگ غواری  
یوہ خولگی درنہ ملنگ غواری

ستا د کوٲی له رقیبانو امان  
پہ نہ خبرہ باندي جنگ غواری

خومرہ سادہ دہ کلیوالہ مینہ  
د ہار پر ٲای رانہ لونگ غواری

د زرہ می سوبہ پہ دوہ ٲیزہ کیڑی  
یو رانہ تا غواری بل بنگ غواری

د بنکار پر ٲای ورسرہ مینہ وکرہ  
”بازہ“ کوتری درنہ ٲنگ غواری

## غزل

د زړه ځم مې لبريزه دی ميخواره رانه ورکه  
تصوير مې پسې گرځي خو هيڼداره رانه ورکه

هر څو که لاروی يـممه د شپـرو جهتونو  
چې تا ته غـځـيدلې هغه لاره رانه ورکه

چې ژوند ټپه ټپه کړي چې ميوڼد ټپه ټپه کړي  
يو داسې پښتنه د جنگ سالاره رانه ورکه

د بين په ترنم يې د روح کلي ته رابولم  
هنر چې په کې نغښتی هغه ماره رانه ورکه

موده وشوه سندرې راته نه راوړي يـارانو  
څه ټکه راپريوتې سندر ماره رانه ورکه

## غزل

خوک مې په نظر کې راشین شوی دی  
درد مې په پرهر کې راشین شوی دی

ډېر به د ارمان گلونه ونیسي  
زړه مې په گودر کې راشین شوی دی

رام به نه شي کلکې ارادې لري  
هر افغان سنگر کې راشین شوی دی

نښې د "حمزه" د تخیل لري  
شعر که په "خیبر" کې راشین شوی دی

بیا به په پنجو کې زرکه ونیسي  
بنکار د "باز" وزر کې راشین شوی دی



## غزل

ستاله نظر پريوتم  
خدايرو له غر پريوتم

ته په وعده رانه غلځي  
زير مازديگر پريوتم

زه د سپيلني په خير  
واخ، په شرر پريوتم

ما وي چي كعبه به وي  
زه دي په ور پريوتم

بنه مي زړه پري يخ كړلو  
”باز“ په كوثر پريوتم

## غزل

له زړه مې ارمانونه ستا په لاره ځي په منډه  
يو څو ليووني ستوري له مداره ځي په منډه

پرون مې تلوسه د نن په تمه زياتيدده  
خو نن چې راغی ښکلی شو ناگاره ځي په منډه

يو چا په ميکده کې و چې شونډې شپه رڼه کړه  
يو څوک چې بلا نوش و له خپل واره ځي په منډه

هغه د يو ديدار په خاطر سرتلي کې اخلي  
چې ژوند يې مينه مينه وي تر داره ځي په منډه

زما د زړه له ځم نه يې يوه څکه ونه کړه  
په ناز په کرشمه رانه ميخواره ځي په منډه

## غزل

خو گيډی، دُعا به د آمین په مـزـي و تـرم  
زړه به مې د بنکلو د آئین په مـزـي و تـرم

نن به مې د سترگو کورکي ورته پرانیستي وي  
پریرده چې یو خو په کې حسین په مزي و ترم

ټولې فلسفې به ستا د مینې په مخ شاته کرم  
بنکلی غوندي شک به د یقین په مزي و ترم

هار د سپینو لیچو به په غاړه کې درواچوم  
وار وکړه چې زه خو لونگین په مزي و ترم

رادي شي کو ترې دې د "باز" په سینه وگرځي  
زه به یې وزرونه ښه سنگین په مزي و ترم

## غزل

د زنده گۍ غمونه واړه مې له زړه راټول کړم  
چې کور ته لاړ شم په سينه باندي واړه راټول کړم

په تصور کې زه ماشوم شم په کوڅو کې گرځم  
سکني ما بنام وي چې خوږ لن له تناره راټول کړم  
کله نا کله زه په وړانو ګودرونو ګرځم  
کله بنايست له ټول جهان په ليمه راټول کړم  
لږ مې د زړه درزا ته لاس ونيسه سود به مې شي  
د ارمان ټپ به ستا د ګوتو په چاره راټول کړم  
خدايزده چې څه توپان په سترگو کې جانان راوړي  
چې راته وگوري بې واکه مې باڼه راټول کړم

ستا د بنايست د اسمانڅکو په لور نيت مې کړي  
باز يم وزرونو کې به دوه ستوري رانه راټول کړم

## غزل

خه خوشته چې داسې خونړۍ اړوي سترګې  
جانان چې رانه نن کړۍ کړۍ اړوي سترګې

راځئ چې د یو بل سترګو کې ټول سره راټول شو  
ز موربه له خوارانو چې نړۍ اړوي سترګې

زما د زړه غوښتنه باندې خدا یرو پوهیدلی  
دا ښکلی چې له ما هره کړۍ اړوي سترګې

د برکلي د شپون رمې هوبنیارې راته ښکاري  
ازغو کې چې ترې پاتې شي وړۍ اړوي سترګې

دعا به د کوترې سپین وزرې ورسره وي  
چې "باز" نه په هوا هره جړۍ اړوي سترګې

## غزل

ټولې بُتکدې وې حـرم رانغی  
زړه ته مې څوک بڼکلی صنم رانغی

چاته چې مولارو کې گلان شیندل  
هغه خوزمونږه په چم رانغی

تل د سپینو لیچو په خنجر راځي  
بڼکلی د موسکا په کرم رانغی

ځم چې د گلونو موسم غـلا کړمه  
مونږ باندې یو کال چیرته سم رانغی

ته یې چې بڼکالو ته غوږ نیولی وې  
”بازه“ هغه زرکه قـدم رانغی

## غزل

هغه چې د مودو ځمار يې سترگو کې غړيږي  
خپل وارته يې وار نه کيږي يو جام اخلي او ځي

د چا چې اراده د خپل منزل په لور پـخه وي  
فراز و نشيب نه گوري بس گام اخلي او ځي

يو درد د چا د مينې مې پرهرته لاره کـړي  
يو ياد يې جانانه هميشه سلام اخلي او ځي

د کوم يو وږي "باز" نظر په کلي لگيدلی  
په شنه سهار کوتره چې له بام اخلي او ځي

## غزل

په لیونو کې دې راغلی نه ییم  
جانانه زه دومره بناغلی نه ییم

ما د خولګې طمعه کې و نه ساتې  
زه خولا دومره نازولی نه ییم

بخښنه غواړم په حاضر محفل کې  
د چا په سترگو کې خو خلی نه ییم

اوس نه چنار او نه سنځلې شته دی  
اوس د هغې یادونو کلی نه ییم

د یو ورور پښه مې جنګ کې و بایله  
خوله سنگره تبتیدلی نه ییم



## غزل

څه بڼکلی تصور و چې تر څنګه وه راغلي  
نغمه وه د لونگو چې گلرنگه وه راغلي

په تورو تورو سترگو يې قلنگ راځني واخيست  
چې کور ته مې د زړه يو ملنګه وه راغلي

د خپل مين ټپونه يې گندل په تار د څنډو  
هغه پښتنه پيغله چې له جنګه وه راغلي

سندرې يې له لپونه شيندلې ليوونې وه  
بيگاراته په خوب کې شوخه شنگه وه راغلي

د بدن پر ځای د بنگ دانې خوړلې وې کوترې  
دانن چې درته "بازه" رنگه بڼګه وه راغلي

## غزل

تہ لبر اتہ وگورہ  
زیرہ لبر اتہ وگورہ

ژوند پہ کپی راونغارہ  
میرہ لبر اتہ وگورہ

بس درنہ یو خولہ غواپم  
خہ؟ لبر اتہ وگورہ

گل پہ انتگو ورمہ  
بنہ لبر اتہ وگورہ

## غزل

تور کفار لښکر پسه سپين اسلام راواړوه  
لږدې په رخسار د زلفو لامل راواړوه

پام کوه آشنا چې پښه نيولې په کې نه شي  
مينه خو سرحد نه لري گام راواړوه

زه به ورته ټوله شاعري خپله اهدا کړمه  
خدايه د شاعر حسن خو پام راواړوه

پرېږده چې د ژوند ځمار مې ټول په کې خوب کړم  
تنده ماتوم ه ساقې جام راواړوه

## غزل

د ژوند مسته نغمه چې له ربابه راوتله  
د مینې ولوله مې له شبابه راوتله

زمزم خو به چانه وي په مینا کې اړولسي؟  
بیګا شپه چې وږمه یې له شرابه راوتله

د تندې تلوسه مې وار له واره زیاتیدله  
هاښکلي چې یارانوله سُرابه راوتله

پرون چې د مطرب له ترنگه څه مې اوریدلي  
هم هغه مسئله نن له کتابه راوتله

کوم چا به په پنجره کې بند یوانه وي ساتلي  
کوتره خو به "بازه" بې حجابه راوتله

## غزل

خه د ژوندون سرو تودو و خوړم  
خه د چا مينه کې نشو و خوړم

هسې له وخت نه گيله خه له کوم  
خپلو يارانو په پردو و خوړم

وطنه ستا له غيرې ليرې، ليرې  
د پرديسيو ورځو شپو و خوړم

هغه خدايي سلام هم نه را کوي  
زه يې غمونو انديښنو و خوړم

خپلې خوړينګي ته کوترې ويل  
زه د "باز" دوه وو سترگو و خوړم

## غزل

اور مي ڪڙه شرر ڪي مي راونـغاره  
درد ڀمه پرهر ڪي مي راونـغاره

وامي خله د سترگو په کونجونو ڪي  
بنڪليه! نظر ڪي مي راونـغاره

تورو ما بنامونو ته مي پري نه رڊي  
گوره سپين سحر ڪي مي راونـغاره

نن راته ڪو تري ڇه په مـينه ويل  
”بازه“ په وزر ڪي مي راونـغاره

## غزل

خبره چې په کلي کې شوره شوه څـنـگه ځـي؟  
کيسه زموږ د مينې چې بنکاره شوه څـنـگه ځـي؟

تصویر دې په کې وځړوه، یاد خو به دې ساتي  
رڼه مې د زرګي چې آيينه شوه څـنـگه ځـي؟

هن! واخله لږ سرور خو په ليمورانه يوسه  
ژوندون مې درته وپړه ميکده شوه څـنـگه ځـي؟

سهارو، مازديگر شو اوس ما بنام په تيريدو دی  
ايسار شه د چا ياده نوره شپه شوه څـنـگه ځـي؟

بڼه ډېر به درته جوړ کړم سپينې غاړې ته ځونډي  
پخه چې د لونگو کرونده شوه څـنـگه ځـي؟

## غزل

څوک مې په ميو باندې، څوک مې په بنگ نمانځي  
څوک مې د تورو سترگو په ښکلي جنگ نمانځي

بيا د غزل ملګې، گيډي سندرې راوړي  
چې به په دې عنایت، کوم يو ملنگ نمانځي

بيا په وطن سپرلی شو، جونې په سيل ووتې  
سپينه سينه به د چا په تور لونگ نمانځي

ډيوې رڼا دې ورته، د کوه طور ډيوه شي  
ژوند په مرموزه ادا درته پتنگ نمانځي

د وطن ټول شاه زلمي، به سره بيا راټول شي  
د آزادۍ ناوې به د ډول په ډنگ نمانځي



## غزل

نشه ده د شرابو په رګ، رګ کې مې خوره ده  
سندرې چې زما د تخيل په تـال سـپـره ده

نظر مې بڼکلا وزیږوي کوم لور ته چې گورم  
له کله نه چې بڼکلې مې په سترگو کې دیره ده

چې تا په گلورین نظر یو وارې ورکتلی  
جانانه د زړه سیمه مې اوس ټوله گلدره ده

یو څوک راغلل ژوندون یې د مرګي نيزه کې یوړو  
دا پورې کلی وگوره چې وار په هـدیـره ده

د روغې څه خبره به یې باز سره وي شوي  
کوتره چې په شین سهار د بام په سر بڼکاره ده

## غزل

بڼه ډېر په اسانه راته وگوره  
لږ خو په ما گرانه راته وگوره

زه مې نظر ستا په بڼکلا وینځمه  
ته او خدای جانانہ راته وگوره

یاده به وي تاته پرونۍ وعده  
نن نه شي پښیمانہ راته وگوره

ستا د جرس شرنگ سندرې شنې کاندې  
ای او بڼبه کاروانه راته وگوره

تا پسي خو خدايې ورسیده گران دي  
لمر غوندي روانه راته وگوره

## غزل

داسې مې اوښکو باندې ستا د کوڅې ورو وینځلی  
لکه باران چې بیګا ټوله شپه وي لمر وینځلی

دا چې ښکلا راته په هر څه کې څرکونه وهي  
سهار وختي مې ستا په ښکلي مخ نظر وینځلی

په لاهوتي سندرو نیت ترم د مینې په نوم  
د زرګي ځم مې په شرابو د کوثر وینځلی

څنګه سرور دی د برکلي د ګودر په غاړه  
چا به د بنگو په وړمه وي مازدیګر وینځلی

د بودې ټال بې په وزرونو کې یو شپول جوړوي  
”بازه“ د سپینې غرې په واوره بې کوثر وینځلی

## غزل

څنگه خاموشه زنده گي ده هنگامه نه شته دی  
نن دې د کلي مازدیگره هیڅ مزه نه شته دی

په یو ساعت کې په یو رنگ په بل کې بل رنگه وي  
ماته خو خداپرود دې بڼکلو اندازه نه شته دی

څنگه ایسار شمه یارانو په دې چم کې څه دي  
دا وخت به څرنگه تیریري چې هغه نه شته دی

اوس به دې څرنگه بڼکلو کیه سندرې کړمه  
چې مې په شونډو ستا د مینې زمزمه نه شته دی

د جنگ شیبې وې دیوالونه سره غاړې وتل  
لارې مو ورکي دي په کلي کې کوڅه نه شته دی

د اسحاق ننگيال په مړينه

## غراو آس

يو غر راو نړيده

هغه دنگ غر

چې آسمان خکو ته يې لاس غځيده

لکه د طور په خير ذره ذره شو

\*\*\*

يو آس له پښو ولویده

هغه سپين آس

چې په يو گام کې به تر ليرې، ليرې ورسیده

د امان الله ساهو په مړينه

## دا څه ټکه راپړيوته

دا څه ټکه راپړيوته  
چې د سر سړي مو وينې  
څنگه ژر يې رانه واخلي  
دا څه ټکه راپړيوته  
د يو غم فصل موزرونو کې پوخ نه وي  
بل راشين شي  
دا څه ټکه راپړيوته  
چې د سر سيوری پيدا کړو  
عزرائيل يې په وزرونو کې راټول کړي  
دا څه ټکه راپړيوته  
د "ساهو" گلونو پانې  
د "پسرلي" په غيږ کې زمولي

## وروسته ټپه

زما د زړه دره کې  
ستا د یادونو خلی  
د یو شهید آرمان په خیر ولاړ دی  
او ستا د خولې وروستی ټپه په آزانګو اړوي  
تا ته به یاد وي که نه؟  
ما درته څه په هنرمندو ګوتو  
د سرو او شنو مریو پوښ کې وه رچرومه جوړه  
اود هیندارې په کونجونو کې مې  
د خپل نامه توري یو، یو وکرل  
ما ویل چې ته کله کجل پورې کړې  
نو په لیمو کې به دې وغږیږم  
او که هیندارې کې تصویر ته ګورې  
ستا له تصویر نه به راوتو کیږم  
داسې به تا سره د مینې په تار ځان وټرم  
خو داسې کله وشول

او ما نه کله هير دي  
چې په بې نياز ه غږ دي وويلې  
راشه آيينه رانجه دي واخله  
نه دي ياري کړم نه دي نښې گرځومه

## څو درې مسريزي

راځه چې نن خو پتپتانی وکړو  
چيرته يو بنکلی ماشومتوب پيدا کړو  
چې څه خو مينې ته بهانه جوړه شي

\*\*\*

ځان به د چا د غاړې هار جوړوي  
ناځوانې زه خو دي هير شوی نه يم  
په سره جوړه کې څومره بنکلي بنکاري



\*\*\*

چې په خبرو قطغن ولگیده  
چې د بلی په سر کاته گناه شوه  
راځه چې زړونو کې خو مینه وکړو

\*\*\*

اوس چې اوبه له ورځه تیرې شولې  
نادانې لږدې په خوله لاس کیږده  
په یارانہ کې خو بنگرې ماتیرې

د درد د څړیکې په خیر لاره وکړه  
زما په تول وجود خوره وره شه  
لکه پرهر مې زړه کې وغځیره

\*\*\*

خیر دی جامو له به پیوند ورکړم  
پیزار دې نه وي لوڅې پنبې به گرځم  
مگر د خیتې څه چاره وکړمه

## یو بیت

داسیٰ خومه وایہ چہ نہ بہ گورم  
حکہ چہ دا کرنہ ز مور ٲہ منخ کپ  
د بنا یستونو خالق نہ دہ ویستی  
نو داسیٰ مه وایہ چہ نہ بہ گورم  
زہ بہ ور گورم کہ روژہ وی کہ اختر کہ برات  
حکہ چہ دا بنکلی زما د غزل توری دی  
یو بیت جو ٲوی

۷/۱/۲۰۰۰

## جانانه کله

### خو راپيښنه وکړه

ته مې په خوب ليدلې

ته مې په خوب ليدلې  
پر افغاني گڼ دې د سپينو روپو تېل داسې مزه کوله،  
لکه د هسک لمن کې تېل تېل وي د سپينو ستورو

ته مې په خوب ليدلې  
لکه زيری مازيگر،

د خو شېبو لپاره،

پر کاييناتو بنکلا و شيندي په منډه تير شي

ته مې په خوب ليدلې  
ستا د بنکالو ترنم،

زما په زړه کې نری لاره وکړي

او بنگرو شرنګا دې لپو نه سندرې شيندي

ته مې په خوب ليدلې

پہ تور پورني کي دې سپيني ليچي داسي نغبنتي ،  
 لکه د اورډ جنگ له سوبې وروسته ،  
 سپاهي تيکي ته توره تيره کاندې  
 ته مې په خوب ليدلې  
 د لوی شکست منلو وروسته ما ته لاس را کوي  
 او د بري لور ته مې و هخوي  
 ته مې په خوب ليدلې  
 زما او ستا ارواوي  
 د اندېښني په نوم خه نه پيژني  
 د ماشومانو خویندو ورونو په خير لوبې کوي  
 خه ښکلی خوب و  
 چي ورېښمين لاس دې  
 د بياليدو په اميد  
 آن تر تندي پورته کړ  
 اوزه له خوبه وين شوم  
 بيا تر سهاره پورې خوب رانه غلو .

## شاعرانه فطرت

بنايي زما شاعرانه فطرت کې  
له زمانو راهيسې  
د بنايستونو خالق  
د مينې کر کړې وي  
شاید همدا سې به وي  
چې مې د زړه په ځمکه  
د نفرتونو تخم نه شين کيږي  
او مينه تل په کې ښېرازه او سي  
ځکه په نيمه خوله خدا باندې ټول زړه و بايلم

## غزل

يو څوک گورمه چېرته به وي دنگه ستا په څېر  
پېدا به نه شي خدايېرو غـنـمرنگه ستا په څير

د چا بڼکلي په لـتـه پـسـې و تـی يم له کوره  
کوڅه په کوڅه گرځمه ملنگه ستا په څېر

د وخت غرمو که وسوزوم مينه کې يې پوخ کړم  
پر سپينه سينه زانگمه لونگه ستا په څير

يو ته يې چې د ژوند قرار دې ټول راځني يور و؟  
که بله به پيدا شي شوخه شنگه ستا په څير

د باز په شان شوخي مې په وزرونو کې پيدا شي  
کو تره چې مې تېره شي تر څنگه ستا په څېر

## زموږ کلی

ډېره موده وشوله

چې "برکنډو" باندي د وريخو لړې نه بنکار يږي  
او د خوږ غاږو کې رېدي راتوکېدلي نه دي

ډېره موده وشوله

د "غره زيارت" ته خلک نه ورخيژي  
وايي روسانو يې په لارو کې بمونه ايښي  
چې کليوالو به ثواب لپاره  
په لپو لپو ترينه وخبني او به  
هغه "بزرگه چينه" اوس وچه ده

ډېره موده وشوله

چې د گودر لاري مو شرې پرتي  
حکله زموږ کليوال  
چېرته په کله تللي  
په بيرته بيا نه راغلل

بښه مې په یاد دي  
د مکتب ها ګلالو ورو به  
د الفبا سندره  
په ازانګو ویله

او دا مې هم یاد پېري  
چې د ایلبنډ نه به کوچیان راغلل  
زمورږد کلي په شینکي باندي به  
د وخت نه مخکې خزان ولګیده  
د کلیوالو به یو شور پورته شو.

۲۰۰۰/۵/۳



## غزل

توره شپه کې ورته جر مې تور و ربل دی  
خلکه چا د تورې شپې نیولی غل دی

بیا یې گونځې په تندي کې غځېدلې  
بیا چې بنکلی راته نه گوري شه چل دی

خېر دی لاره به شي، لږه سا خو واخه  
د تلوار دې لا تازه پرونی پل دی

بس دعا کوه لونگ چې راپاڅه شي  
د خونديو جوړلو مې تکل دی

بازه دا دې لاشه ټوکې دي را اخیستي  
د کوټرو په وزر و دې جوړ غزل دی

## غزل

چې په خبرو کې د ناز او ادا قند وتړي  
ډېر مين زړونه به په زلفو بند په بند وتړي

هلته به زه په خپل وجود باندې باور پيدا کړم  
که د لاس نخبه مې څوک بڼکلي په مړوند وتړي

اوبه اوبه به کړي زما د زرگي واره شاره  
که په گرېوان راته د سپينو اوبنکو بند وتړي

يو څو درانه سرونه په نېزه کې رانه واخلي  
د مرگ قاصد راشي زموږ د کلي ژوند وتړي

داسې بدرنگه زمانه خو خدايه رانه ولې  
چې د عابد نه تخيل وتړي اند وتړي

## بيلتون

زما د ژوند د اميدونو سپين سحر جانانه  
 سکني ما بنام درته ياد پرې که نه؟  
 مانه د ژوند په ورکولارو مرور جانانه  
 سکني ما بنام درته ياد پرې که نه؟

له خپله ځانه او جهانې بې پروا گرځېدو  
 د ماشومتوب څومره نيايسته دوره وه  
 چې لاس تر غاړې به له نازه به هوا گرځېدو  
 د زلميتوب څومره نيايسته دوره وه  
 لاس په نامه به درته زه ومه اکثر جانانه  
 هغه اکرام درته ياد پرې که نه؟

اوس هم ځوانان د خوږ په غاړو کې ټولې پرې که نه  
 زموږ د کلي مازيگر څنگه دی؟  
 د چټو پيغلو په کې اوس منگي ماتې پرې که نه

هغه لمبه لمبه گودر څنگه دی؟  
 تابه شراب د موسکا راوړه له کوثر جانانه  
 د شونډو جام درته یادیږي که نه؟

هغه چې ما و درته جوړ په هنرمندو گوتو  
 هغه منگی درسره شته او که نه؟  
 هغه چې تابه همیشه زما جاگیر گڼلو  
 هغه زرگی درسره شته او که نه؟  
 چیرته پریوتی خو دې نه یم له نظر جانانه  
 د زلفو دام درته یادیږي که نه؟

ستا د پاولیو د شرنګا چې ترنم نه راځي  
 اوس مې سندرې سرو تال نه نیسي  
 بڼکلي به ډېروي خو نظر کې مې یو هم نه راځي  
 څوک مې دا ستا په خیر په فال نه نیسي  
 چې ستا د ماتو بنگر و توریې وړو په سر جانانه  
 د باز ناکام درته یادیږي که نه؟

## ایډیال

د آرمان زړې مې د زړه پر ځمکه  
کلونه و شول چې د چا بڼکلي په نوم شیندلي  
او وخت په وخت مې پرې د او بڼکو بارانونه کړي  
خولا یې تبغ چپرته وهلی نه دی  
دا کوم هوښیار سړي رښتیا ویلي  
چې په مالګینو او بو فصل نه شي  
نوخه موده به کیږي  
چې زه د او بڼکو د خخوبې پر ځای  
د خیال مویک راواخلم  
انځورومه د چا بڼکلي تصویر  
وختونه اوږي او زما د تخیل غیږې ته  
خپله ځولې کې تصویرونه راوړي  
د چا بڼایست له ټول رنگونه راوړي  
زه تصویرونو ته په خیر گورم  
بڼه په دقت بڼه په تدبیر گورم

باز محمد عابد

جانانه کله خو راپېښنه وکړه

شعرونو ټولګه

زما ايډيال يې تصويرو کې نه وي  
فطري ښکلا يې په رنگو کې نه وي  
خولا مایوسه نه يم يون کومه  
د خپلې ورکې مې لټون کومه  
مويک په لاس د چا تصوير جوړوم  
ليدلي خوب ته مې تعبير جوړوم

۲۰۰۰/۷/۱۴

## غزل

چې شرنگ يې د پاوليو شي سندرې زيږوي  
دا بنکلي خو خبرو نه خبرې زيږوي

نظريې د بنگال په کرتبونو کې پـوخ کړی  
نازونه چې يې سترگې سحرگري زيږوي

زما د اوبنکو خاڅکي يې بها، نه دي يارانو  
د مينې سمندر کې مرغلرې زيږوي

ننستر که ترينه لاره زموږ غرونه دې ژوندي وي  
په غېږه کې ممانې او گرگري زيږوي

د وخت سختو سيليوو ترينه ټولې بنې وږي  
باز غره کې چپرتنه ناست دی نوې پرې زيږوي

## غزل

له چا به مروره وه هغه د سین په غاړه  
خپه چې ورته پښو ته پریوته د سین په غاړه

د سپینې خولې په طمعه یمه چا ښکلې ساتلی  
اوس ځکه تېروم هره غرمه د سین په غاړه

ته واکه د لونگو کرونده په کې پخه ده  
سحر او مازیګر یې وي وږمه د سین په غاړه

د سین د غاړې خلک یو په ژبه یې پوهیږو  
د زور د ترنم یې وي نغمه د سین په غاړه

د مینې یو غمزه مې ارادې کاندې بدلې  
اکثر چې رانه ماته شي توبه د سین په غاړه

جانان په تصور کې راته ورو په غوږ کې ویلې  
راځه بازه چې جوړه کړو یو شپه د سین په غاړه



## غزل

د خولګۍ له انتظاره به راووخم  
لپونۍ نه شم له بنساره به راووخم

د بنایست په وسعتونو کې به ګډ شم  
د نغمې غونډې له تاره به راووخم  
ستا بنکلا به د لېمولى پو کې وڅښم  
د عمرو نوله څماره به راووخم  
زه به خپل زړه په اور تون د مینې پوخ کړم  
لکه زر له سره انگاره به راووخم  
د چا مینه به مې زړه کې لارې وکړي  
لکه څرېکه له پرهاره به راووخم

په هوا کې که مې باز په نظر راغی  
د کوټرو له کتاره به راووخم

## غزل

دې پسي نہ يم چي چا خرنگہ نظر کري دي  
ما خو په زړه باندي اکثر د مينې کر کري دي

اوس خود بنگو سره يوځای لونگ هم دووم  
د چا د غاړې لونگين په ما اثر کري دي

ستا د کوڅې له رقيبانو مي ليمه نه سوزي  
ما هميشه شکايت ستا له پورې ور کري دي

اوس په کې جوني نه ٲوليري خپې ساندي وايي  
خو ما سلام د ړنگ گودر هر مازيگر کري دي

چې مي په خپلو ارادو باندي هم شک پيدا شي  
دا مي د بنکلو په وعدو باندي باور کري دي

چې ستا په بده وي راضي وطنه! مورنه، نه دي  
بنه په مېرانه باز له هغو سره شر کري دي

## غزل

ستا د بنگړو شرنګ راته بلا خبرې زده کړلې  
ما خو ستا خبرو نه اشنا خبرې زده کړلې

خه مې له بې وره میکدې، خه له رندانو نه  
خه مې د پیالو له جنگېدا خبرې زده کړلې

اوس به مې په زړه باندې یوه خبره نه پرېږدم  
تا چې په انکار کې په موسکا خبرې زده کړلې

بڼه تاند زلمیتوب مې د صوفیانو په حلقه کې و  
هله مې د پیر نه د فنا خبرې زده کړلې

چا ته چې مې نیکه مشوره له زړه نه ورکړله  
هغه راته ویلې بازه! تا خبرې زده کړلې

## غزل

دا نه منم چې نه یم له جانان سره یو ځای  
والله هره شېبه یې له آرمان سره یو ځای

که څه هم څه موده وشوه له یاده یې غافل یم  
خو بیا هم راته ځان بنسکاري یزدان سره یو ځای

راځئ چې د ژوند ستونزو ته خو لږه غاړه ورکړو  
فطرت دی چې ازغی وي او گلان سره یو ځای

د زړه په للمه ځمکه مې د مینې زړې شنه کړه  
د چا یاده راځه خو له باران سره یو ځای

یارانو ویل د باز خواته ورځو هلته یې گورو  
سالک او نثار لاره له کاروان سره یو ځای

## زه لا هاغسې بندي يم

زه لا ماشوم اوم چې مې پلار له لاسه کلک نيولم  
ويل يې ما سره زما په کار کې مرسته کوه  
حکله په تا باندي مې لاس سپک وي  
ما به ليدل چې مې همخولي ډله ډله له مکتبه وروسته  
لېرې باغونو ته چکرله درومي  
ما به له ځان سره په زړه کې ويل  
عجيبه نه ده چې له پلار سره په بند کې اوسم  
بيا به مې پلار ته ويل  
پلار جانه ما ته اجازه راکړه چې زه هم د همخولو په څېر،  
چيرته چکرو وهم  
خوراته پلار به ويل  
”زوی جانه هغوی بې غمه دي چې خوشې گرځي  
زما او ستا په تمه لس خولې  
د ډوډۍ په انتظار وازې دي“  
ما به ويل پلار جانه سمه ده زه کار کومه  
اوس چې څه درې لسيزې واوښتلې

ما ته لا ځان د ماشومتوب په څېر بندي بنکار پېري  
له شل کلن مهاجرته وروسته  
چې خپل وطن ته راغلم  
نو دا ياران مې مسافر بولي  
او ما ته هم ځان مسافر بنکار پېري  
اوس هم هماغه د روزگار غم دی  
خو چې بچي مې ياد شي  
او زړه مې وغواړي چې کور ته لاړ شم  
په خواړه خوله له خپل بادار نه اجازه غواړمه

خيرخانه، کابل

د ۱۳۸۲ کال د زمري ۲۷ نيټه

## هوډ

بيگا مې هوډ کړی و  
چې زه به دا خپل نامراده زړګی  
د چا په تشه خوله خدا باندې نور و نه بايلم  
او نه به چا ښکلې ته، خوږه موسکا و کړم  
بيگا مې هوډ کړی و  
چې به د تل لپاره  
زه د خپل ژوند له کتاب  
د چا د نوم توري له بېخه باسم  
او بيا به هېڅ کله د چا ښکلې د نوم توري د زړه په ځمکه و نه کړم  
بيگا مې هوډ کړی و  
چې زه به نور د چا د نوم سره ترلی تعویض  
په غاړه نه ګرځوم  
ځکه چې نوره عقیده مې باندې پاتې نه ده  
بيگا مې هوډ کړی و  
که هغه ښکلې مې په مخه راشي  
هېڅ به ورو نه ګورم  
ځکه چې زه یې په لیدو باندې لمبه لمبه شم

باز محمد عابد

جانانه ڪلهه فو راپڙينهه وڪڙهه

شعرونو ٽولڪه

خو چي سهار لهه خوبه پاڻيڏمه  
خداي خبر ولي مڙي زرهه و بورڻيده  
هغه بنڪلو ڪي مڙي په سترگو ڪي راوتو ڪيده  
او په خپل ڪري هوڏ مڙي پڻي ڪين سوڏي.



## غزل

دانه وایم چې لږد موسکا جام خوراکووه  
بس دا وایم د تشې خولې سلام خوراکوه

د مینې یوه خبره درنه نه غواړم پوهیږې؟  
خو ستغې سپورې ما ته څه دشنام خوراکوه

رنگین سهار دې تا ته مبارک وي مبارک  
خو ما ته یو غمگین غوندې ما بنام خوراکوه

په مینه خو نه گورې په غضب خوراکوه  
د تورو تورو سترگو څه انعام خوراکوه

د خدای په ویره ځمکه یې ځای نه شته دی یارانو  
کوترې ته دې بازه د زړه بام خوراکوه

## راز

د کال اولي ورخي سترې مه شي ،  
 داراته وايه چي په خير خورا غلي  
 خدای دي له ما سره ژوندي لره  
 دارومي حل نه دي چي ما باندي احسان کوي  
 زما په ژوند دا اوه ديرشم حل دي ،  
 چي خپله بنکلي خيره ما ته بنايي  
 وايه کنه د کال اوږدو کي خوبه ،  
 زما په خير چا خورولي نه يي ؟  
 چا درته سپکي سپوري نه دي ويلي ؟  
 چا خوبه تانه نفرت نه وي کړي ؟  
 هو ،

ته به خبره نه يي ،  
 غواړم چي تاته يو راز وسپرمه  
 تير کال چي ته راتللي ،  
 ستا له راتلو نه فقط يو ورخ مخکي  
 يو چاله ما خني نفرت کړي و  
 يو چاله ما سره سپيخلي شان تعهد مات کړ ،

يو چا زما په پاڪه مينه باندې تور پورې كړ  
باوردې وشه، په ايمان يې وايم  
پروني ټوله ورځ  
د پوره كال انديښنو  
يو په يو وځوروم  
دومره مې وژړل چې اوبنكو مې لمن درنه كړه  
شپه راغله شپې په غيږ كې ونيولم  
\*\*\*\*\*

خو نن سهار چې زه له خوبه وينس شوم  
د ماهيپر د غره له هسكې څوكې  
ستا سوركي لمر راته د وړانگو غبرگ لاسونه راكړل  
نوسم له واره مې د زړه غوږ كې شاعر ملگري وويلې:  
عابده بس دى تير په هير وگڼه  
نورې د تير كال انديښنې له زړه نه وغورځوه  
اوس پوره كال اوبنتى  
د نوي كال د لمر زرينې وړانگې  
درته مينه وايي:  
د نوې ورځ تنكى شيبې  
د كال تر پايه پورې  
درته نيكمرغه غواړم

## غزل

خومره چې زړه باندي مې هر وخت راوريږي جانان  
هومره ساده دی هومره ژر مروړيږي جانان

سپینې روپۍ بې په لمن یوازې شرنګ نه کوي  
چې لمر ته وگوري د لمر غوندي پرقيږي جانان

لکه چې چا ورته آمین کله ویلی نه دی  
چې مې دغا غوندي له لپو نه تويږي جانان

داسې هم نه ده چې په ما بې گوندي زړه سوزيږي  
چې ما ته وگوري غوسه ورشي سوزيږي جانان

بازه ازار د کومې زانې تور وزرې به وي  
چې په لږڅه کې دې له لاسه ازاريږي جانان

## غزل

لا په پام ږدمه قدم لیونی نه یم  
په والله در پسي سم لیونی نه یم

بس یو ستاد یاد بتان مې زړه کې اوسي  
نورد دېراود حرم لیونی نه یم

سنگباري چې د بنو زما په زړه کې  
اشنازه خو ستاد چم لیونی نه یم

ته یې راوړې، زه یې خکه در نه واخلم  
که نه زه څه کوم غم، لیونی نه یم

له کوترې نه پنځو کې بښې باسې  
”بازه“ زه ستا په رقم لیونی نه یم

## له شاعر نه گيله

گران کاروان چې د بنا پېری په ورغوي کې شین همخولي ته (د ځنگل د لیک ځواب) لیکه، نو د څنگ یاران  
 یې په شعرونو نمانځلي وو چې ما ته یې هم لاندینی بیت ویلی و:  
 کوتري راوړي د نکریزو پاڼه  
 شي ستاد باز منگولي سرې رایادي  
 خو کله چې بنا پېری ورغوی پرانیست، د پورتني بیت په شمول ترینه درې بیتونه بنوېدلي وو، خو ما ته یې له  
 شاعر نه یوه گيله ضرور راوړې وه.  
 نن مې په زړه باندي بلا ورېږي  
 زما شاعره! خو خبرې لرم  
 لږ ورته بڼه د زړه غوږونه څک کړه  
 یو څو ترڅې یو څو شکرې لرم

\* \* \*

ستا له قلم چې په درد وړېدل  
 د هغو تورو ریاضت مې کړی  
 چې به لاسونه ورته تا غځول  
 د هغو ستورو ریاضت مې کړی

آن له ما بنامه تر سهاره پورې

ستا د چنار خبرې ما ژړلي  
چې خپه نه شې په ایمان یې وایه  
خپلې سندرې کلہ تا ژړلي

\* \* \*

چې د سندرو کاروان تا به راوړ  
شاعره ما به ترې الهام واخیست  
چې میګده به ورته تا ویلې  
ما به له هغې ځنې جام واخیست

\* \* \*

که زما پښه به چیرته وښویده  
تا به له مینې نه ډک لاس راګړ  
چې به له ما نه توري و تور بدل  
زما شاعره تا به پاس راګړ

\* \* \*

چې مې د زړه په خانقاه کې اوسې  
پیره! زما په سر هم لاس تیروه  
له زړه مې ټولې کینې ورژوه  
کلہ اذر په صنم لاس تیروه

\* \* \*

دا یوه گیلہ در نه ضرور لرمه

چې څنگه زه درځنې هېر شومه  
د اوبو سر باندي د خلي په څېر  
له يوې څپې بلې ته تېر شوم

\* \* \*

چې په ورغوي کې دې نه ښکاريزي  
ښاپېری، چېرته ورکې لارې تللي؟  
ما په کې خپل تصوير ونه ليدلو  
خداى خبر کومې خوا هندارې تللي؟

\* \* \*

بس همدغه درنه پوښتنه کوم  
د زړه کتاب نه دې په څه و ایستم؟  
شاعره دومره خو بې رنگه نه وم  
ولې دې دارنگه له زړه و ایستم؟

\* \* \*

څوک به اوس راوړي د نکريزو پانه؟  
چې د کوټرو څه پرواز نه شته  
ستا د شينکي ځنگل په شنه غيږه کې  
هغه د سرو منگولو باز نه شته.



## رياضت

کله چې ستا د مینې کلکې ریښې  
زما د زړه په ځمکه وغځېدې  
او ستا د مینې فصل مې زړه کې وتوکېده  
د لیونیانو له پاچا نه مې دعا وغوښته  
او ستا د مینې د ریاضت په ډاډ مې تا ته ویل  
در سره مینه لرم  
ته اول هیښه شولې  
بیا دې مهینې وروځي  
د تندي نیم اسمان ته ورسوې  
د څو شېبو لپاره، دې خپل بانه په ځمکه ننه ایستل  
او بیادې خپلې جادوگرې سترګې  
زما په سترګو کې راوګنډلې  
تا زما سترګو کې د مینې یو توپان ولیده  
ما ویل چې تا به دا توپان خپلو څپو کې واخلي  
او په مهینو شونډو  
به راته وایې

چې زه هم درسره مينه لرم  
شېبه لا تېره نه وه  
چې دې خپل ځان ته پام شو  
شونډې دې بوڅې کړې او سر ته دې ټکان ورکړ  
راته دې وويلې  
ډيره مننه چې له ما سره ته مينه لري  
خو ډېر افسوس کومه  
چې ستا لپاره يوه ذره مينه هم  
زما د زړه په کور کې ځای نه لري  
که دې توان رسي نو زما مينه له خپله ياده وغورځوه  
له څه مودې راهيسې  
زه ډېره هڅه کوم  
چې مې د زړه له ځمکې  
ها ستا د مينې ريښې وباسمه  
خولا مې توان نه رسي  
لا مې په زړه کې ستا د مينې ريښې پښې کلکوي.

۱۰۷۸۰۶ | ۲۰۰۴

د زرداد سراي د کابل منډه يي

## شرط

ما درتہ هر وخت ویل  
چې ستا فطري بنکلا  
د بنایستونو میره  
نو دې ته خه اره یې  
چې په فطري بنکلا سرخي او سفیده و مریې؟  
تا به ویل چې ته په دې راز باندي نه پوهیږې  
دغه سرخي او سفیده د بنایستونو مجبوري وگنه  
او بیا دې دا هم ویل  
چې ته زما فطري بنکلا خوبنوي  
زه به او ونی کي یوه ورځ ستا په خاطر  
او ستا په اند، فطري بنکلا کي راحم  
خو شرط یې دا دی  
چې به نورې ورځې  
ما سره کار نه لري  
او ما دې شرط ومنه  
بیا مې هغې ورځې ته شپې شمارلې  
چې ته فطري بنکلا کي ما ته راشې

هغه ورخ هم راغله  
چې ته فطري بنکلا کې ما ته راغلي  
په دغه ورخ به بيا زما له مخې  
هره بلا چپېده  
زه به شله شوم چې سبا ته هم داسې راځي  
تا راته ويلې چې تا شرط منلي  
که شله گي دې وکره  
نو شرط به و بايلي تا وان به وکرې  
ما شله گي وکرله  
او تاله مانه لاره وشلوله

\*\*\*\*\*

زه اوس په دې راز باندي وپوهيدم  
چې بنايستونه مجبوري هم لري  
او دامې ومنله  
چې ما شرط و بايله تا وان مې وکر  
خو دا يوه خبره  
را سره ته ومنه  
اوس چې ته هره ورخ سرخي او سفیده لگوي  
په دې ادا چاته خوانې ورکوي د چا خواني زړوي.

## غزل

ستا د مینې تور دې وي  
د غومره پېغور دې وي

ژوند په نغمو سور دې وي  
ستا د بنگړو شور دې وي  
ټول مې غزل توري دي  
بنکلي په هر لور دې وي  
تل زما په سترگو کې  
ستا بنکلی انځور دې وي  
تمه د خولګۍ بڼه وي  
دا مې په تا پور دې وي

ژوند په کې له مینې ډک  
بازه کلی کور دې وي

## غزل

سرُ دې شمه، تال دې شمه، ترنگ دې شم  
مات دې شم د شنو بنگريو شرنگ دې شم

پريبرده چي په سرو غرمو کي پوخ شمه  
ستا د سپيني غاري تور لونگ دې شم  
مينه، مينه، مينه به راوتو کي  
راشه چي ليمو سره په جنگ دې شم  
بس چي لاس مې ستا تر غاري ورسې  
خپل قد نه مې يو په لسه دنگ دې شم  
شين دې شمه، وچ دې شمه، وره دې شم  
ستا سپينو لاسونو ته سور رنگ دې شم

تاتـه چي سرور په کي د ميني وي  
بازه تور لوگي دې شمه بنگ دې شم

## غزل

چپ به وي او نه کوي شور خلک  
خو پورې به دلته وي د زور خلک

شته دی چې او بو ځيني هم نرم دي  
شته دی چې په خوله کې گرځي اور خلک

وخت به خپلې چارې وکړي تير به شي  
مور به نه يو دلته به وي نور خلک

يو بي هم زما د زرگي سود نه شو  
ډير که مې په زړه کې کړه انځور خلک

سپين د پرنبتو لباس په تن گرځي  
دلته چې اکثر وي نې زړه تور خلک

## غزل

بنکار ته چې بنکاري نښه په نښه کړي  
داسې مې پرې ټول نظر راټول کړلو

تا چې پرې مرهم لاسونه کيښودل  
ما مې پرې د زړه پهره راټول کړلو

پرق د سپینو لیکو لکه تورې شو  
تا چې ترینه تور خادراټول کړلو

داسې وخت دې راشي چې خلک ووايي  
سولې له نړۍ نه شرراټول کړلو

کلکه باز پنځو کې زرکه ونيوه  
بیا یې پرې دا خپل وزرراټول کړلو



د اجمل خټک د غزل پر ځمکه

## غزل

مرهم لاسونه دې زما پر سينه ږدې او که نه؟  
جان په هر مې د زړگي راتولـوې او که نه؟

زما آرمان ستا د وصال جنګ کې شهيد شو گراني  
سره لويپته يې په مزار او س غوروي او که نه؟

ډېره موده وشوه زما په خوب او خيال کې او سې  
چيرته په وينه هم زما غيرته راځي او که نه؟

د غلچکيو په خير راشي بيا په منډه لار شي  
د بنکليو ياده ما له ځانه سره وړي او که نه؟

تا خوله ډېرو په پنځو کې بـنې وایستلې  
(بازه) کوترې سره هم مينه کوي او که نه؟

## د مامور د ماندينې غږ

کله کوم ښه خواړه په ما هم لوروي او کله نه؟  
سپيره ماموره چې په نس مې پروې او که؟

ټيپي مې شنه شوه په ټيپرو پټاټو سرپه  
د کوم ترڅکون قطع مزه په ما څکې او کله نه؟

چيرته د غوا يا مېښې لری که په مخه درشي  
راته راوړې يې دا ځواني خو به کوي او کله نه؟

د کابل يخو شپو کې تن پرستن کې نه تود يږي  
د جلال آباد نارنج گوپي راباندې خوري او کله نه؟

په کوم خيرات که چيرته پېښ شوي په ايمان يې وايه  
ما ته به وريجي د کورتي جيب کې راوړې او که نه؟

## غزل

خومـره ژور مې زړه ته کيو تلې  
 خنګه زړه ور مې زړه ته کيو تلې  
 ما وې چې ښه ډېر درته وگورمه  
 په يو نظر مې زړه ته کيو تلې  
 يو هنګامه مې زړه کې جوړه شوله  
 په شور و شر مې زړه ته کيو تلې  
 مينې شتمن دې کړم خيرونه دې وي  
 لکه سره زر مې زړه ته کيو تلې  
 واه د ښکلا ملکې څه دې وکړل  
 څه په هنر مې زړه ته کيو تلې  
 سکني ما ښام دې راته ښه رنگين کړ  
 زير مازيگر مې زړه ته کيو تلې  
 د ښکلا بُت دې په کې و تراشلو  
 لکه آذر مې زړه ته کيو تلې

۲۹۱۱۱۲۰۰۵

خيرخانه- کابل

## پيوستون

کاروان سره د سولې څو په لورد پيوستون  
ليدلی دی یارانو ما هم زور د پيوستون

ملي وحدت به بيا زموږ وطن کې تامینېږي  
د هرا فغان په خوله کې دی یو شور د پيوستون

د امن تر جنډې لاندي ودان به وي تر تله  
په مينه باندي جوړ چې وي کوم کور د پيوستون

که خدای کول ولس به مور اتول په يو تنغري شي  
ليدلی مې په خوب کې يو انځور د پيوستون

(عابده) یو ناره له خولې نه باسم د ورورۍ  
ادا چې کړمه ژوند کې دا یو پور د پيوستون

## غزل

چي ستا کوخي ته راغلم  
جوڙ ميڪدي ته راغلم

په کي توبه مـا تيري  
داسي شپي ته راغلم

چي مي په کانو ولي  
دادی هـغي ته راغلم

شعر کي مي شل نه کرل  
لندي کيسي ته راغلم

وی ”بازہ“ پوخ راغلي  
ما وی يو شپي ته راغلم

۵۱۲۲۰۰۵

پڀنور

## غزل

تا پسي هر دم گرځي  
زړه مې چم په چم گرځي

چيرته چې مې زړه غواړي  
هلته مې قدم گرځي

ستا مينه زما ژوندون  
تن او سيوري سم گرځي

چيرته خو به وگورو  
ما پسي صنم گرځي

سترگې بستخاني زما  
زړه کې مې حرم گرځي

مينه کې عابد مدام  
جگ سروړي علم گرځي

۲۰۰۶/۰۱/۲۰ کابل

## غزل

بنکلو ته گورم نننــداره کومه  
خوزه ته تیر شي خساره کومه

ما يې سببــا د ليدو نیت کړی دی  
بیگاه ته استـخاره کومه

چې راته کوم بنکلی په مخه راشي  
زه د شوخی مظاهره کومه

کله به ستا د وصال وس خدای را کړي  
اوس غریبې ده گـذاره کومه

رانه چارگل رانه پیزوان غواړي  
خمه سودا له بنـجاره کومه

۰۴/۰۲/۲۰۰۶

د کابل منډیې، سرای زرداد

## غزل

ستا د سينې سره په جنگ خونه يم  
بنکلیه! يو موټی لونگ خونه يم

چې بلا بنکلي مې په څار کې ساتي  
د چا په خیر د چا په منگ خونه يم

خیر دی که تور لکه د سکوریمه زه  
شکر د چا په زرګي زنگ خونه يم

د زړه ټوټې په ټولو بنکلیو ویشم  
زه د یو بنکلي څه ملنگ خونه يم

لکه د باز په بنکار سترګې سرې دي  
جانانه زه روږدی په بنگ خونه يم



## غزل

چې بې پروانه زه له خپل ځان شومه  
ایله چې اوس جانان ته گران شومه

چې به شمه شم ال د چا وږمه راوړله  
زه به په باد پسې روان شومه

چا تندي تريو کړ څوک موسکي غوندي شو  
د چا رقيب د چا جانان شومه

په نيم نظر چې رانه ټول زړه يوسي  
بنکلو ته زه څومره ارزان شومه

کله په بله رانه مخ اړوي  
کله يې سترگو کې عيان شومه

## يو درویش ته!

په ازغنو لارې سروې  
او په بیلو پښو مزل کړي  
د زخمي لاسونو خاپي  
رنگیني د خپل غزل کړي

\* \* \*

ستوري راوړي په لمن کې  
دا په چا باندې مین دی؟  
چې هوا کې خراغ بل وړي  
نورنا باندې مین دی

\* \* \*

کوم تصویر ورځنې ورک دی  
کاني شي ورته هیندارې  
خپل مرام ته به رسيږي  
لتوي چې ورکې لارې

\* \* \*

چې جهان پرې بنايسته شي  
د آسمان ستوري امیل کړي

د جانان سپینہ سپینہ ته  
د غزل توري امیل کړي

\* \* \*

بدرنگی ته نه ورگوري  
بنکلا ٲوله کړي راٲوله  
یوله جنگه یې نفرت دی  
خوښوي نړۍ کې سوله

\* \* \*

وايي وخت د توري نه دی  
ستن راواخلئ عزیزانو  
دا شلیدلی گریوان گورئ  
دا گنډل غواړي یارانو

۲۳/۱۱/۲۰۰۶

## غزل

د پسرلي تر ښکلا دنگ جانانه  
پر سينه وکره لـونگ جانانه

نن به دې ښه په ديدن ځان مپروم  
نن دې تر ډېره يم تر څنگ جانانه

دا چې ډېر ډېر درته ځير ځير يم زه  
دا مې بلا ډېر څښلي بنگ جانانه

لږ خو راوگوره د خدای په خاطر  
لږ خو مې ومنه قلنگ جانانه

کله به ته هم په چا زړه وبايلي  
کله به ته هم شي ملنگ جانانه  
که مولا تا زمـا تر خوا راولي  
وبه گتم بايللی جنـگ جانانه

۲۶/۱۱/۲۰۰۶ کابل

## غزل

مه را کوه غم سترګې را واره  
ته او خدای صنم سترګې را واره

ستا ښکلا به لپې لپې وڅښمه  
گوره راته سم سترګې را واره

تل د ستمګرې ادا نـاز وړمه  
نن وکړه کـرم سترګې را واره

ټول به دې په سترګو کې راټول کړمه  
ته خو په یو دم سترګې را واره

ما مې درته زړه په لار کې ایښی دی  
کیږده پرې قدم سترګې را واره  
۲۹/۱۱/۲۰۰۶ کابل

## د ښکلا رنگونه

زه چې اول اول مین غوندې شوم  
او د رنگونو په مانا لږ وډېر وپوهیدم  
نو ما به داسې ګڼه  
چې زیره رنگونه په رښتیا د مینتوب نښه وي  
زما به هله دا باور پوخ شو  
چې د مالت جونو به  
خپلو ښاديو کې سندرې ويلې  
نو دا تپه يې يې ضرور ويله  
(زه په مین سړي پوهیږم  
یا يې رنگ زیره وي ، یا يې شونډې وچې وينه )  
کله نا کله به مې  
یو زیر بنین د تور کمیس له لاندې واچولو  
او د گریوان تنی مې خلاصې ساتې  
او کله کله به مې  
زیر گل بند په غاړه واچولو  
بیا به مې ټول مازیګر

آن تر خړي ما بنامه  
د ګودرلارې څارې

\* \* \*

اوس چې زما مینتوب  
د لیونتوب تر حده ورسیدو  
نو د رنگونو دا مانا راته پیکه ښکاره شوه  
ځکه چې ته په هر یو رنگ کې راشې  
نو ستا له نوره رنگ رڼا واخلي  
اوس راته ستا له رویه ټول رنگونه ښکلي ښکاري

۱۱/۱۲/۲۰۰۶

د کابل منډیې

سرای زرداد

## غزل

اوس جانان ته سم کتلی نه شمه  
خان ته خو څه غم کرلی نه شمه

مینه یې په زړه کې راکرلې ده  
مینه نه قسم خوړلی نه شمه

ته چې اوسې هلته بڼه چابک ځمه  
بل خواته قدم وهلی نه شمه

ستا بڼکلا په تورو کې رانگارمه  
مات مې شه قلم لیکلی نه شمه



## شوځ نظر

داسې په شوځ نظر خو مه راګوره  
هسې نه ستا د تورو سترګو له غبار ځنې  
الماس جوړ شي  
زما د زړه په شينکي فصل لکه تندر پريوځي  
بيا به مې زړه کې ستا د مينې کروندې باندې لمبې پورې کړي  
د کابل مندېبي، سرای زرداد  
۲۰/۱۲/۲۰۰۶